

IL-Presepu

Harga 82 - Diċembru 2014



*Fuljett mahruġ mill-
Għaqda Ħbieb tal-Presepu Malta*

c/o Amaltea, 56, Triq il-Marg, Attard ATD 2382 - Malta

Newspaper Post





Fuljett maħruġ kull tliet xhur
mill-Għaqda
Hbieb Tal-Presepu,
Malta.

VO/0844

*Kull korrispondenza
għandha tiġi indirizzata
lis-Segretarju,
is-Sur Charles A. Bellia
'Amaltea'
56, Triq il-Marg,
Attard ATD 2382,
Malta*

IL-PRESEPU

jitqassam lill-membri
tal-Għaqda u għalhekk
biex tirċevih hallas
il-miżata ta' €5 kull sena
lill-kaxxier.

Kontribuzzjonijiet oħra
tagħkom halli jinfedw
il-ħlasijiet ta'
l-istampar huma ferm
apprezzati.

Apprezzament speċjali jmur
għas-Sinjura Jessie Chircop
li ħadet ħsieb
il-'proof-reading'

Werrej

L-Editorjal.....	3
Kelmejnmill-President.....	4
Paġna għat-tfal.....	5
Il-Mostru li Jghix Go Fija	5
Presepu Haj Speċjali	7
Il-Manna ta' San Nicola f-Bari.....	8
Ma Xiex Kellha Tiltqa'.....	9
Il-Milied tal-Ilum u għada.....	12
Milied 2010.....	13
Ġesù... l-Akbar Profeta	16
Botta u risposta	17
bejn Santa Claus u l-Bambin.....	17
Legġendi Ghawdxin.....	19
għal Żmien il-Milied.....	19
Fil-Presepu.....	27
Folklor tal-Milied.....	29
Kont taf?.....	32
Mid-Djarju tagħna.....	33
Priedki tal-Milied.....	37
Il-Milied fl-Arti	39

Stampat: **BEST**

Print CO. LTD

Żurrieq Road, Qrendi.
Tel: 2168 0789, 2164 9012
bestprint@maltanet.net

Setting:
Aldo Busuttil

**L-Għaqda Hbieb tal-Presepu Malta, tixtieq tiringrazzja
lil kull min kiteb f'din il-ħarga tal-fuljett.**



L-Editorjal

Fiz-żminijiet imqallba tal-lum, wiehed jikkonfondi jekk il-bniedem fehemx x' jgħid li fid-dinja jkun hawn il-paċi. Dawn l-avvenimenti li għaddejjin bħalissa fid-dinja, donna l-kelma PAĊI spiċċat mid-dizzjunarju tal-bniedem. Il-qawmien ta' organizzazzjoni Musulmana fid-dinja, l-ISIS, iridu bil-forza jgħagħlu lil kulhadd jaqleb għal reliġjon musulmana akkost ta' kollox. Min ma jaqlibx jinqatel. Hafna nies ta' twemmin differenti qed jaħarbu minn djarhom u minn pajjiżhom għax qed jiġu ppersegwitati. Dawn it-talin minflok paċi qed jizirgħu mibgħeda, qerda u terror, li huma totalment kontra dak li għie fid-dinja għalih it-tarbija ta' Betlem. Il-messaġġ li għie il-Bambin, meta twieled f'għar ċkejken u kiesah, huwa l-oppost ta' dak li qegħdin ixerrdu l-moviment ta' ISIS. Kemm l-aṅgli kif ukoll il-Bambin wasslu l-imħabba, l-paċi, u l-hena lill-bnedmien ta' rieda tajba.

X'kuntrast ma' dak li l-bniedem qerriedi jrid ixerred. Irid jisforza t-tweemmin tar-reliġjon li jhaddan huwa fuq dawk li hliet hruxija ma rawx minn għandhom. Fejn hija l-ugwaljanza? Fejn hija l-imħabba lejn il-proxxmu? Fejn hija t-tolleranza? Il-Bambin Gesù huwa kompletament il-kontra. Hobb il-proxxmu tiegħek; ohroġ idejk u għin il-batut; kun ta' support għal haddiehor. Il-Papa Franġisku qal ċar u tond li dawn l-avvenimenti li qed johonqu l-bniedem għandhom jieqfu, għandhom jispiċċaw. Għandha terġa' tirrenja l-paċi u fejn hemm id-disgwid għandu jerga jidhol id-djalogu. Għandna nharsu lejn il-bniedem bħala tempju ta' kwalitajiet pozzittivi. Inharsu lejn il-bniedem bħala l-ġojjel tal-Bambin li tant habb li ta hajtu għalih.

It-tama li fid-dinja terġa' tirrenja l-PAĊI, tibqa' tixgħel fil-qalb ta' "dawk ta' rieda tajba", kif habbar l-aṅgli meta mar jagħti l-aħbar lir-ragħajja meta kienu jindukraw il-merħla tagħhom u l-paċi li hassew dawk in-nies li marru jaduraw lit-tarbija ta' Betlem. Jien nahseb li l-paċi ma tiġix wehidha iżda trid taħdem għaliha. Trid tkun ippreparat li jekk hemm xi diżgwid bejnek u bejn haddiehor tkun lest li tirraġa d-differenza u tirraġa s-sitwazzjoni biex terġa' tirrenja l-kalma u l-paċi.

Ahna l-membri tal-Għaqda Hbieb tal-Presepu huwa dmir tagħna li naraw kif il-kelma PAĊI tkun l-arma tagħna li biha nkunu nistgħu nkissru l-hitan tal-firda, mibgħeda u supervja li huma sors ta' uġiġ u ta' firda bejn il-bnedmin.

Minn hawn nixtieq nawgura l-Milied u s-Sena Tajba lill-kumitat, il-membri, u l-familjari tal-Għaqda Hbieb tal-Presepu kif ukoll li tirrenja l-Paċi bejn il-bnedmin.

Minn qalbi nixtiqilkom Milied Hieni u s-Sena t-Tajba lilkom u l-familjari tagħkom.

Il-Paċi magħkom.

Frans Chircop ●
Editur





Kelmtejn mill-President

Andrew Spiteri
President



Wasal Milied iehor...ghaddiet sena minn meta żarmajna l-wirja 2013. Kienet sena li fiha ħdimna kontinwament biex inkomplu nilhqu l-ghanijiet tagħna. Ftīt wara l-Laqqgħa Ġenerali bdejna sensiela ta' lectures fuq aspetti differenti tal-presepu u imedjatament wara tlaqna bil-kors li għalih din is-sena kellna madwar erbgħin persuna kbar u żgħar kollha b'entuzjażmu kbir biex jitgħallmu jibnu presepu tal-karta pesta jew jablo.

Hawn nixtieq niringrazzja lil Charles Bellia u Joe Theuma li mexxew il-kors u lill-membri l-oħra tal-Kunsill li kienu dejjem hemm biex jagħtu daqqa t'id.

In-Notte Bianca din is-sena ma tantx tatna sodisfazzjon, in-nies ma tantx resqu lejn it-toroq laterali tal-Belt. Minkejja dan xorta bqajna miftuhin u lqajna l-ftit nies li ġew iżuruna. Mill-ghada stess infajna b'ruħna u ġisimna bil-preparazzjoni għal wirja annwali. Filwaqt li kien qed isir dan kollu kienet għaddejja preparazzjoni oħra għall-wirja li tellajna Aci Castello fi Sqallijja. Għadd ta' membri tawna għoxrin presepu biex jieħdu sehem f'din il-wirja. Dawn huma attivitajiet sbieħ għall-Għaqda tagħna għax bihom inkunu qed inwasslu l-kultura u l-artiġjanat tagħna 'l-barra min xtutna.

Fi ftit xhur oħra ser naslu għall-Laqqgħa Ġenerali Annwali li matulha, kif probabbilment tafu, jrid jiġi magħżul Kunsill gdid għas-sentejn li ġejjin. Avolja fadal ftit żmien, minn issa nixtieq inhegġeġ lil dawk il-membri li jhossu li jistgħu jagħtu sehemhom f'dan ir-rigward biex jersqu 'l quddiem u jagħtu daqqa t'id u bl-idejat godda tagħhom jgħinu lill-Għaqda tkompli miexja bil-hidma tagħha favur il-presepu.

Fl-ahharnett niehu din l-opportunita biex f'ismi u f'isem il-Kunsill Amministrattiv nawgura lill-membri u l-familji tagħhom l-isbah xewqat għal Milied Hieni u Sena Ġdida mimlija risq u barka.

ĠURNATA GĦAWDEX

Nhar il-Ġimgħa 26 ta' Diċembru, 2014

Inżuru għadd ta' presepi maħduma minn dilettanti Għawdxin
Nitolqu minn ħdejn l-istatwa ta' KRISTU RE fil-Furjana fis-7.15 a.m.
u niġu lura mal-Vapur tal-5.15 p.m.

Aktar informazzjoni u Booking waqt fil-wirja...
in-numru jkun limitat... għalhekk aħseb kmieni!



Pagna għat-tfal...

Mamma Maria

Il-Mostru li Jgħix Ġo Fija

Samira u Rachel kien ilhom jafu lil xulxin minn tfulithom. Kienu fl-istess klassi minn meta kienu fil-klassi tal-Kindergarten u baqgħu hekk sa ma għamlu s-sekondarja.

Samira riedet tkompli tistudja waqt li Rachel kellha tieqaf. Missierha kien wegġa' u kellu jieqaf mix-xogħol. Hutha ż-żgħar kienu għadhom l-iskola u bil-pensjoni biss il-familja ma setgħetx tkampa. Rachel sabet xogħol fl-istess intrapriża fejn kien jaħdem missierha. Għall-ewwel sabitha sew bil-flus fil-but. Ghalkemm kienet tagħti parti sewwa mill-paga lil ommha imma hassitha sinjura żghira b'dak li kien jibqalha.

Samira kienet ġejja minn familja tat-tajjeb u spiss bdiet tixtri hwejjeg u make-up. Meta Rachel kienet tkun xtrat xi haġa tal-hwejjeg ġdida u kienet thossha fis-





seba' sema, araha tfigg Samira b'xi haġa aqwa minn tagħha. Bil-kemm ma bdiex tissuspetta li kienet tagħmel hekk apposta biex tinkiha. Kif kull darba li tixtri xi haġa hi, Samira tixtri xi haġa sabiha hi ukoll? Barra minn hekk Samira kienet thobb tiddandan b'affarijiet tad-ditta. U għal Rachel dak kien kapriċċ li ma setgħet qatt tagħmlu.

Imbagħad waslet il-kbira! Samira bdiet toħroġ ma' Xandru. Għall-ewwel Rachel kienet bdiet taħseb li dan il-ġuvni kellu grazzja magħha. Kien juriha li kellu grazzja magħha u jikkumplimentaha fuq hwejjigħa, fuq kemm kienet tfajla bil-għaqal u fuq kemm kienet intelligenti. Bdiet tohlom li tkompli miegħu u li fil-futur, meta jaqta' xewqtu u jkun lahaq avukat, jizzewġu u jagħmlu familja.

Li ma kienetx taf Rachel kien li Xandru kien iġib ruħu hekk ma' kulhadd; anke ma' Samira. Samira kienet tfajla gustuża hafna u taf tuża ġmielha biex tiġbed il-ġuvintur. Rachel ukoll kienet issaħħrek bi ġmielha imma kienet aktarx grixtija. Xandru ra aktar inkoraġġiment minn għand Samira u fl-aħħar talabha toħroġ miegħu.

Ferhana ferhana qalet lil Rachel malli ltaqgħet magħha. Dik hasset bħal stallett diehel fiha imma ma tkellmet xejn. Ġabet skuża u halliet lil Samira bħall-Erbgħa fost il-ġimgħa. Minn dakinhar 'l quddiem bdiet issib skuži ta' spiss biex ma tikkuntattjax lil sebhitha. Spiċċat rari toħroġ għax issa Samira kienet aljenata ma' Xandru u l-hbieb l-oħra ddejjqu bil-gdiedem ta' Rachel.

Kien wasal il-Milied. Sewwa Samira u anke Rachel kienu jagħmlu parti minn grupp ta' żgħażaġh li kienu jarmaw il-presepju u jiehdu hsieb l-attivitajiet tal-Milied fil-parroċċa. Rachel kellha tentazzjoni qawwija li ma tmurx imma fl-aħħar wahhlet f'moħħha li ma tpaxxix lil Samira. Marret lesta biex tibda x-xogħol.

Bejniethom, iż-żgħażaġh malajr bdew ix-xogħol biex jarmaw il-partijiet differenti tal-presepju. Rachel u Samira dehru ndifferenti lejn xulxin. Kienu ilhom hafna ma jittkellmu. Rachel kellha geddm sal-art. Samira mhux anqas minnha. Fl-aħħar Rachel resqet lejha biex tkellimha. Ċediet u kellmitha. Fuq kollox l-iskop tal-presepju mhux li żzejjen is-sala imma li tghix it-tagħlim ta' Ġesù. Iż-żewġ tfajliet kienu regħhu sabu l-hbiberija li kienet birdet bejniethom.

Il-presepju kien fakkarhom fil-veru sinifikat tal-Milied. Il-Bambin Ġesù li poġġew fil-maxtura dak inhar kien sar simbolu tat-twelid mill-ġdid f'hajjithom.

Aktar tagħrif u informazzjoni dwar
l-Għaqda Hbieb tal-Presepju
tistgħu ssibuh fuq
www.presepjumalta.org



Presepju Haj Speċjali

Marianne Tabone ●

L-ghalliema ta' Karl kienet tinkwieta hafna fuqu. Kienet baghtet ghal ommu kemm – il darba imma is-sinjura flok zammet mal-ghalliema u wissiet lit-tifel, zammet ma' Karl u akkużat lil Ms. Borg li kienet qabdet mat-tifel u hedditha li kienet se tirrappurtaha lill-ministru.

Dak li kien verament ikidd lil Ms. Borg kien li Karl kellu vizzju ikrah li jkun bully ma' uħud mit-tfal tal-klassi u anke jahqar l-annimali. Darba marret kmieni l-iskola biex thejji xi xogħol qabel jaslu t-tfal. Inkwetat hafna meta rat lil Karl idawwar oġġett b'idu qabel telqu minn idu. Marret hdejn it-tifel bil-mod biex tara x'kien qed jagħmel. Sabet li dak l-oġġett kien ferħ ta' qattus. Malli Karl induna bl-ghalliema ipprova jahrab. Jidher li ma kienx lahaq wegġġhu sewwa lil dak il-ferħ ta' qattus għax malli dak sab ruħu fl-art tghidx kemm ġera!

Ms. Borg dahhlet lil Karl fil-klassi u bdiet tkellmu b'mod sod imma bil-kalma kemm setgħet. Ma deherx li kien qiegħed jagħti kas wisq. Meta bdew il-lezzjonijiet marret għand il-Kap u rrakkuntatilha x'kien ġara. Ċemplet 'l ommu u talbitha tiġi l-iskola. U hemm skantat b'kif ġabet ruhha ommu. Zammet mat-tifel u saħansitra heddiet lill-ghalliema. Bil-kemm ma qalitx li l-ghalliema kienet ivvintat l-istorja fuq Karl.

Għadda ż-żmien u Ms. Borg reġgħet qabdet lil Karl jerga' jahqar kelb ċkejken did-darba. Indunat li ma setgħetx ma' tagħmilx xi haġa. Din kienet haġa serja hafna. Qabel ma tirreferi lit-tifel lill-psikologu tal-iskola wahhlet f'mohħha li tipprova tagħmel xi haġa hi stess. U bdiet taħseb x'setgħet tagħmel.

Kien beda Diċembru u Ms. Borg kellha l-inkarigu li tarma l-Presepju l-kbir fis-sala tal-iskola. Din kienet attivita li kienet tagħmel mat-tfal tal-klassi. Għamlet enfasi kbira kif il-Bambin Ġesù kienu għenuh l-annimali u nistgħu nimmaginaw kemm kien iħobbhom. Lil Karl qabbditu jpoġġi l-ħmara u l-baqra hdejn il-maxtura fejn il-Bambin.

Kien għad baqa' x'isir biex ikun lest il-Presepju. L-ghada filgħodu habirku bil-lezzjonijiet biex ikunu jistgħu jkomplu l-presepju. Marru bil-kwiet fis-sala u Ms. Borg fethet kaxxa oħra fejn kien hemm aktar pasturi.

F'daqqa wahda tifel mar hdejha u ġibidha għal hdejn il-presepju. Fil-maxtura fejn suppost ikun hemm il-Bambin kien hemm ferħ ta' qattus rieqed fuq it-tiben. Ms. Borg għamlet sinjal biex joqogħdu kwieti biex ma jagħtuhx hasda. Hekk kien. Dak id-daqsxajn ta' ferħ ta' qattus fetah għajnejh imma ma harabx. Ms. Borg indunat li anke Karl kien qed jiggustah. Iddeċidiet li jieħdu ħsiebu fl-iskola stess.

Dak inhar komplew jarmaw il-Presepju u l-Madonna u San Ġużepp sabu ruħhom f'pothom, ir-rġajja, n-nhaġ u l-aṅġli, l-ghageb tal-presepju u l-figuri kollha dahlu fix-xena. Ms. Borg il-hin kollu bdiet tigbed l-attenzjoni tat-tfal li f'dak il-lejl qaddis anke l-annimali kellhom pothom.





Ms. Borg ma damitx ma ndunat li Karl kien dejjem jahseb biex igib xi ikel għall-qattus. Il-Milied għadda u anke aktar żmien u l-klassi kompliet dak l-att ta' mhabba li kien beda fil-Milied ta' dik is-sena. Il-qattus kiber u sbieh u Karl wera li l-Presejpu ta' dik is-sena kien halla effett kbir fuq l-imgiba tiegħu. Minn tifel li l-gost tiegħu kien li jahqar l-annimali u jkun bully ma' shabu issa sar tifel qalbu tajba ma' kulhadd.

Il-Manna ta' San Nicola f-Bari

Wara l-mewt ta' missieri il-proċess iebes u fl-istess hin ta' ugiġh tal-qalb huwa meta tkun trid tibda' żżarma l-affarijiet mid-dar fejn tkun għext hajtek kollha. Kull oġġett li beda jiġi f'idejna beda jgħib il-memorji sbieh u koroh li għaddejna minnhom il-familja tagħna. Id-dmugh ma naqasx li l-jgħeleb ma' haddejna. Kellna kemm il-darba nieqfu għax l-ghafsa tal-qalb tkun kbira wisq. Pero' qalb dawn il-memorji u taqlib ta' karti gie f'idejha ktieb sfuljat li jirrakonta il-hajja tal-qaddisin. Fosthom hemm silta fuq San Nikola ta' Bari miktub bil-Malti Taljan ċirca l-1934. F'dawn iż-żminijiet kienet qawwiya l-glied għall-gharfien ta' bejn it-Taljan jew l-Ingliz fl-iskejjel. Tajjeb li wiehed jipproduci s-silta eżatt kif giet ippublikata.

L-ghadam ta San Nicola Iskof u Traumaturgu gie' ittrasportat minn Licia geuua l-Italia u 'mkighed f'Bari fis-sena 1087 fid-9ta' Mejj. Fit-trasport stess saru bosta miracli u fill cors ta tant seculi ghadhom siru bl-intercessioni ta dan il kaddis, li huua miżmum f-venerazioni cbira mad-dinja colla, tant millenisja latina, chem ukoll mill cnisja griega għall cbira fama tall miracli tighou. San Nicola, imuiel f'Patara, leuuel chien patri f'Mira, u 'mbghad Iskof ta Licia; f-haitu ghamel ghegiubièt cbar, u uisk sofra għall fidi nistranija. Mièt geuua Mira maduar is-sena 342 u giè midfun fill cattedral tagħha. Il-miracul l-iżied splendidu u contnuu ta San Nicola, li kuddiemha, irridu jeu ma iridux, l-inceduli icollhom ibaxxu rashom għall veritá tighou, huua il-fatt straordinarju ta l-imkaddža manna li tohroġ bla ma takta mill-ghadam tighou. Dan il-miracul chien giá isir ikoll meta l-ghadam ta San Nikola chien ghadu geuua Mira. F'Bari taht l-artal jinsab il ghadam ta dan il kaddis imkighed geuua urna: u minn dan l-ghadam imkaddes johroġ continuament, bhall-gharak, ilma safi uisk, bla ebda tahsir u ta rieha tfuh ta l-ghageb. Meta fl-urna tingemgha quantitá ta dana l-ilma, allura jigbruha u ikigheduha f'vazetti u f'impulluzzi, u ikassmuha mad-dinja colla għall fidili, u biha isiru miracli u jinkalghou bosta grazzi bl-intercessioni tall kaddis. Il-miracul ta l-imkaddža manna ta San Nicola chien ukoll bosta u bosta drabi causa ta conversioni ta bosta midinbin u increduli. Anchi illum stess uihed jista imur f'Bari u jara l-gharak hiereġ u icollu jistkarr li uara elf hames mija u tnejn u disghain sena (1592) chiecu dan l-ghadam ckien ghain tall blat chien ijghaija inixxi l-gharak, chif osserva Lucianu.

Bhal ma qrajtu, il-Malti ta' l-era tletinijiet kien ferm differenti minn kif nafuh illum. Dan il-ktejjeb fakkarni meta omni kienet iddahalna fis-sodda lili u l-huti qabel norqdu u taqralna dawn is-siltiet. Memorji sbieh u ta' nostalgija.



Ma Xiex Kellha Tiltaga'

minn Joseph Bonnici ●

Din l-istorja, li l-ambjent tagħha kien it-tieni gwerra dinjija, tirrakkontalna ġrajja ta' tifla li sa minn ċkunita kellha tara hafna ma' wiċċha.

Kien f'nofs Diċembru, f'kesha xxoqq l-ghadam li taf iġġib magħha x-xitwa, meta Angela, tifla ċkejna ta' xi seba' snin, kienet qiegħda tivvjagġa ma' ommha, Helga, fuq ferrovija. Ommha kellha f'hoġorha tfajjel ta' xi hames snin, b'dak il-wiċċ sfajjar kemm kemm jidher qalb il-kutra tan-newl, immlefflef biex ma jhossx kesha. Sthajlitu l-Bambin ċkejken tal-presepu li kellhom id-dar u li kien f'idejn il-Madonna, b'differenza, li huha kien jidher madur hafna. Huha Hans, ghax hekk kien jismu, kien ċass u ma kienx f'siktu ghaliex xi qtar tad-demmi bdew herġin minn immnieħru. Kien gravi ghax wara ftit miet. Ma l-ewwel waqfa tal-istazzjon, Helga flimkien ma' Angela niżlu biex jidfnu liċ-ċkejken Hans f'wiehed miċ-ċimiterji kollha bjuda bis-silġ li kienu biswit il-linji tat-tren. Kien wiehed mix-xhur ta' Diċembru li donnu ma ried jahfirha lil hadd, x'hin giet fit-tmiemha l-hajja taċ-ċkejken Hans, tfajjel helu u gustuz. F'dan iċ-ċimiterju Hans tqiegħed f'hofra fl-art u hemm Angela sthajlitu l-bambin hekk kif il-Madonna poġġietu fil-maxtura. Iċ-ċeremonja kienet qasira u r-riti tad-difna nqraw minn fuq ktieb li fih Angela poġġiet ir-ritratt ta' huha.



Helga, omm it-tifla, kellha ħsieb f'mohħha li riedet tftitex lir-raġel tagħha li kien miġbur bil-lieva biex jiġġieled fil-gwerra. Kellha problema bit-tifla Angela fejn ser thalliha sakemm hija tilhaq l-ghan tagħha. Helga kienet taf b'familja anzjana li ma kellhomx tfal u li kienet habiba kbira tagħha. Qatghatha li thalli l-Angela ftit magħhom.

Diċembru għadda, bix-xhur igerbu ukoll, u sadanittant Angela, kienet giet mtellgħa f'dixxplina kbira. Is-soċjeta' ta' dak iż-żmien hekk kienet titlob. It-tifla kienet naqra ta' rasha u fuq tagħha hafna. Il-familja li kienet qed trabbiha kienet id-dixxiplinata u stramba għall-aħħar.

Ir-raġel Jurgen u l-mara Gertrude li





kienu qeghdin irabbu lil Angela peress li kienu mdahhlin fl-eta' ma setghux jaghmlu mod iehor biex ilahhqu mal-karattru lvent taghha. Izda bil-mod il-mod, Angela l'issa kibret ghal dawk it-tnax-il sena bdiet tirrispetta hafna lil ġenituri kważi addottivi taghha u b'hekk inbniet relazzjoni ntima bejniethom, daqstant li kienet titghaxxaq hafna meta kienet issejthilhom Ma u Pa, ghalkemm aktar hi kienet migbuda lejn ir-raġel xwejjah ghax kien jifimha aktar u probabli ghax il-mara kienet taghmilha ta' raġel fid-dar, sew fil-hidma u fit-tmexxija ġenerali.

Sadanittant Angela bdiet tmur l-iskola u ghalkemm kienet tigi mghajra minn shabha tal-klassi, ghax kienet lura fi hwejjigħa izda suprema f'affarijiet ohrajn, bdiet tindies ma' tifel tamparha li jismu Frantz li kien jifimha u japprezza l-kumpanija taghha, speċjalment meta kienu jtellqu flimkien huma u sejrjn lejn id-dar ghax kien id-delizzju taghhom. Frantz, kien jinħass il-mexxej tas-shabu u b'hekk jorbtu fuqu u kien jghoxew meta hu kien kull darba jghaddi lil Angela b'kemxejn.

Angela kellha namra ohra, dik li thobb taqra u dan ġie minn ktieb tat-talb li ntuza mill-qarrej li mexxa fid-difna ta' huha Hans. Dal-ktieb ghalhekk kien hafna apprezzat minnha ghaliex fih kien jinsab ukoll ir-ritratt ta' Hans infilsat fil-paġni. It-tifla dejjem kienet taqra naqra naqra minn dal-ktieb għażiż ghaliha u b'hekk kienet iżżomm ruhha aġġornata fil-qari u l-kitba tal-kliem. L-interess fil-qari kiber aktar meta ommha tar-rispett kienet tibghatha taqdiha b'xogħol għand Marlene, s-sinjura tas-sindku tal-post ta' fejn kienet toqghod, li kellha librerija u b'hekk ukoll baqgħet bl-ghatx li taqra l-kotba. Fil-fatt, f'xi hin waqt dawn iż-żjarat, it-tifla kienet tingħata ċ-ċans tagħzel xi ktieb u taqra xi haġa minnu, ghalkemm dan kien kontra l-parir t'ommha Gertrude u tar-raġel tas-sinjura Marlene, s-sindku Helmut, u dan li ma tmurx tiflef ix-xogħol minhabba f'hekk.

Filwaqt li l-hbiberija ta' Angela kibret ma' Frantz; ġara li raġel żagħżuġh, mahrub u marradi li jismu Ludvig, kien ġie mġhoti kenn mil-familja ta' Angela. Dan kien ġest reċiproku ghax missier Ludvig, qabel, kien salva hajjet Jurgen fil-gwerra. Ta' min isemmi li kien hemm mibgheda razzjali bejn il-ġens taż-żagħżuġh Ludvig u dak ta' Jurgen.

Gertrude xtaqet li ma żżommux biex ma jinqalax ghawġ mal-pulizija u ghalhekk wara li dewwuh ġie deċiż li joqghod jghix fil-kantina bil-moħbi. Daż-żagħżuġh kien dejjem jaqra l-ktieb tar-religjon li dejjem kien iġorr miegħu u fl-istess hin jaqsam dan il-qari tiegħu mat-tifla. Angela mhux l-ewwel darba li xtaqet tkun taf fuq il-post fejn tiewled il-bambin, mingħand Ludvig. Kemm il-darba staqsiet fuq l-ghar ta' Betlem, izda Ludvig dejjem żamm lura minhabba r-religjon li kien iħaddan. Pero' din il-kilba għat-tagħlim minn naha tat-tnejn kienet aktar iġġalghom jaqraw. Angela kienet iżżomm lill-Ludvig mġharraf b'dak kollu li kien għaddej fil-belt tagħhom.

Frantz induna li l-habiba tiegħu, t-tifla Angela kienet qegħda taħbi minnu xi haġa u kien sa jirraportha lill-pulizija minhabba l-patrijottizmu jew kburiya tiegħu lejn pajjiżu, izda minhabba l-ġibda li kellu lejha u l-wegħda li għamlu bejniethom li ma jghidux is-sigrieti tagħhom, allura qagħad lura milli jagħmel dan.

Izda s-sieheb ta' Frantz, Otto, li ssuspetta x'inhu jiġri, u l-induna mill-ktieb tar-religjon tar-raġel Ludvig, ghax dal-ktieb Angela ġieli ġarritu magħha, mar jghid lill-pulizija minhabba li messitu l-ghira għalihom u fl-istess hin ghax fl-iskola kien anqas kapaċi minnhom t-tnejn u b'hekk ried ipattihelhom. Il-pulizija ma damux



ma hađu passi fuq ir-rapport li kellhom u marru jfittxu fid-dar ta' Angġela. Izda meta l-koppja anzjana ta' Angġela ndunat b'dan, waqt li kien qiegħed jithabbat il-bieb mill-pulizija, huma malajr ħbew tajjeb lil Ludvig u dawn ma sabuħx, b'hekk il-familja għaddietha lixxa. Għalhekk Ludvig bi qbil mal-familja ta' Angġela qatagħha li jitlaq biex ma jgibx fl-ghali l-familja li ħadet ħsiebu, issa li kien fieq kompletament. Dan il-fejtan kien kważi mirakoluż bl-intervent taċ-ċekken qaddis innoċenti Hans, hu t-tifla, li lili dejjem kien jitlob filwaqt li kien iżomm ir-ritratt tiegħu quddiemu.

Iż-żmien għadda u bejn Frantz u Angġela trabbiet ħbiberija kbira daqstant li hu dejjem xtaq li jbusħa minkejja l-mistħija u pika li kienet teżisti bejniethom, dik ta' min hu l-aqwa minnhom.

Diċembru ta' l-1944, wasal mingħajr l-ebda ħjiel li kien wasal il-Milied. Il-knejjes kienu vojta, it-toroq bla-hajja, il-ġuħ beda jinhass sew u nies kienu mwerwra. Ta' min jgħid li l-pajjiż ta' fejn kienu joqgħodu daż-żewġ itfal kien qiegħed jitlef is-supremazija tiegħu fil-gwerra li holoq hu stess. Darba waħda kien hemm bumbardament qawwi fejn kienu joqgħodu, taqa' bomba u tolgot sew l-bini fejn kienu, u daram kullma kien hemm taħtu. Dawk li kienu fix-xelter tista' tgħid ġew midfunin hajjin.

Is-suldati bdew ifittxu biex jaraw jekk isibux xi hadd ħaj taħt it-trab u t-tifrik u minn hawn flimkien m'ohrajn harġu lil ommħa u lil missierħa tar-rispett, mejtin. It-tfittxija tkomplet u t-tifla Angġela nstabat hajja f'ħofra bejn żewġ ġebliet li skansawħa mill-mewt. Mhux l-istess jista' jingħad għat-tifel Frantz għax inqala' minn fejn kien fgať u mgħaffegħ kważi mejjet.

It-tifla mitluqa fl-art, tqanżhet u tkaxkret lejn fejn kien hemm Frantz it-tifel li kienet thobb ħafna u hawn waqt li harsu lejn xulxin qalu l-aħħar kelmiet bejniethom. F'daqqa waħda ftakret kemm qabel dan Frantz xtaq ibusħa imma qatt ma ħallietu. Hekk kif kien għadu kif miet żelqitlu bewsa šħuna u kbira fuq wiċċu kollu mimli trab u bi tbissima, għax ra lilħa hajja qabel ma strah għal dejjem. Imbagħad qamet u marret timxi bil-mod ħdejn ommħa u missierħa fejn ukoll tathom l-aħħar tislma qabel dawn ma ttieħdu mill-post mkeffnin flimkien mat-tifel.

Is-sindku tar-rahall Helmut mar fuq il-post tad-disgrazzja flimkien mal-mara tiegħu Marlene, li kienet l-istess sinjura li kienet tmur għandħa t-tifla. Hawnhekk huma raw lit-tifla u l-herba li kienet saret. Peress li dil-koppja ma kelliex tfal dawn hađu ħsieb irabbuħa u jkabbruħa f'xebba mill-isbaħ, taf thenn u edukata għall-aħħar.

Għodwa waħda għall-ħabta tal-Milied wara li kienet għada kif spiċċat il-gwerra, Angġela waqt li kienet miexja fit-triq, b'kumbinazzjoni lemħet lil Ludvig, ir-raġel li kien imfittex mill-pulizija u għal xi żmien kien jgħix fid-dar t'ommħa u missierħa li rabbewħa. Hija ftakret fil-ħbiberija li kienet nibtet bejniethom u kemm kienet għaddiet ħin miegħu fil-kantina taqra u ssaqsi fuq il-ġrajja ta' Betlem. Ludvig kien jafu sewwa l-post li dejjem xtaqet tkun taf fuq Angġela, għax hu kien Lħudi u l-post fejn twieled il-Bambin kien ftit bogħod minn fejn kien jgħix meta' kien tifel żgħir. Kien semmielħa wkoll il-ġrajja tal-qtil tat-trabi taż-żmien Erodi u xebbagħħa ma' qtil tat-trabi innoċenti taż-żmienhom. Kien jgħidilħa wkoll li kemm il-darba kien niżel fl-għar fejn twieled il-bambin u kemm kien iħossu kuntent u qalbu timtela' bil-ferħ u l-paċi hawnhekk. Angġela, minn naħa tagħħa kienet tisimgħu b'attenzjoni šiħa.





Waqt ir-rakkont ta' hajtu, Ludvig kien dejjem iżomm f'moħħu kemm kienet tqawwila qalbu u tiehu ħsiebu f'daž-żmien hekk ta' qtiġ il-qalb u li mhux għax kien minhabba fiha kieku kien ikun ġa mejjet. Wara li dawn tkellmu, għanqu u sellmu lil xulxin qabel ma nferdu mingħajr ma lissnu l-isem wiehed lil l-iehor minhabba li Ludvig kien għadu mfittex mill-pulizija. Huwa qabel telaq wegħedha li sa jhaddimha miegħu fix-xogħol tal-hjata tal-ilbiesi.

Meta spiċċat il-gwerra, Ludvig ir-raġel żagħżuġ kien jgħix f'parti oħra mbieghda tal-pajjiż u b'hekk ma kienx hemm hjiel fuqu li jista' jinqabad. Dan żamm kelmtu u mar ifittex li din ix-xbejba ntelligenti għand is-sindku, fejn wara mhux biss haddimha u bdiet taqla' l-għixien tagħha iżda wkoll bdiet tgħix miegħu f'daru għax la ommha u l-aqas missierha propja, qatt ma dehru biex tmur magħhom. Angela ma nsietx ukoll li qabel telqet irringrazzjat lis-sindku u martu taž-żmien li huma hadu ħsiebha.

Maż-żmien Ludvig li għalkemm kien żagħżuġ iżda akbar minn Angela, spiċċa ukoll biex iżżewwiġha u hawn għalqet il-ġrajja sfortunata tagħhom l'issa nbidlet f'paċi bla tmiem.

Il-Milied tal-Ilum u għada

minn Charles Vella Meilaq ●

Il-lum qed ngħixu l-koll f'dinja moderna
F'dinja mimlija sewwa bil-missili
U jien nisthajjel dan l-arma jipprova li t-twemmin inissili
Tahsbux li jien kontra l-modernizmu
Għax jekk dan, tahsbu xejn; għax ma tagħmlux sewwa.
Jien nixtieq li l-arma ta' żmienna bil-galbu jqieghdna ġewwa.

Missili kbar li jimxu b'żajt nistrani
U jahdmu biss bl-ożiġnu sfiq tad-debħa f'daž-żminijiet imqallba
Qishom xi metejora 'l fuq jittajru
Bħal satellita f'orbita mad-dinja.
Nixtieq li nilmah dal-missili mhaddma bil-ġieħ matul kull linja
Li tnissel sew ġol-qalb tal-bnedmin kollha
L-aħbar tat-twelid helu tal-Messija,
Biex fihom bħal jitwieled jerga' Kristu l-istess bħal xi twissija.

Li sew min tarf sa'tarf tad-dinja shiha
X'imkien mill-ġdid qed tibda dit-tfulija
Fejn Missjunarji jahdmu qed jitwieled kuljum Ġesù Tarbija.



Milied 2010

minn Emmanuel Scicluna ●

Il-ferh li ggib magħha din il-festa kbira tal-Knejjes Insara dejjem issib min esprimieh b'diversi modi. Fil-qasam tal-mużika nsibu kull tip ta' mużika u kant – minn innijiet sagri, mużika klassika u dik popolari - iddedikati għal din il-ġrajja. F'dawn iż-żminijiet il-hin kollu, fit-toroq, fil-hwienet nisimghu minn din il-mużika. U anki fi djarna nithajru ndoqqu dawk l-għanjiet tal-Milied favoriti tagħna. Fil-letteratura nsibu diversi xogħlijiet ta' proża u poeżija dwar il-Milied waqt li f'hafna kotba ohra ssib deskrizzjonijiet ta' drawwiet li jeżistu fi hdan il-familji jew f'pajjiżi differenti. Nghid għalija, f'dan iż-żmien, inhobb naqra l-ktieb ta' Charles Dickens "A Christmas Carol" jekk mhux kollu, partijiet minnu. Inhobb nara wkoll il-films li jkollhom bhala suġġett il-Milied. Fil-qasam tal-arti viżiva meta wiehed iżur mużewijiet tal-arti żgur ser isib hafna u hafna inċiżjonijiet, pitturi u anki gruppi ta' statwi li juru x-xena tat-twelid ta' Ġesù fl-għar ta' Beltem. Imbagħad f'kull knisja ser issib żgur xi statwa, pittura jew hgieg ikkullurit li juri din ix-xena. Il-pitturi u l-hgieg kulurit huma xogħlijiet ta' artisti li bil-kuluri u bil-mod kif iqieghdu l-figuri, ix-xena li jpingu warajhom jippruvaw jolqtu l-għajn u jnisslu f'min qed ihares lejn dik il-biċċa xogħol tal-arti, sentiment ta' rispettu u qima, ta' għageb kif Alla għazel li jitwieled bniedem biex isalvana. F'hafna pajjiżi fejn ir-religjon Nisranija għadha hajja jhobbu għal żmien il-Milied johorgu bolol b'xi riproduzzjoni ta' pitturi famużi jew tpingija originali li turi t-twelid ta' Kristu.

Iżda mhux biss artisti kbar li baqghu jissemew fl-istorja jafu jesprimu dawn is-sentimenti fix-xogħol tagħhom. Anki nies li qatt ma tharrgu fl-arti, jithajru huma wkoll jesprimu dak li ġara żewġ millenji ilu fl-għar ta' Betlem. Qed nirreferi għal dawk li jithajru jagħmlu presepju fid-dar tagħhom biex huma u l-familji tagħhom jieħdu pjaċir jagħmluh, jagħtuh il-kulur, jiddiskutu fejn ser ipoġġu l-pasturi, fejn it-tfal iżgħar bil-mohbi tal-ġenituri tagħhom iqieghdu l-pastur favorit tagħhom fejn iridu huma u dak il-presepju jkun l-ghaxxa tal-familja, iħarsu lejha u jgawduha tul iż-żmien tal-festi. Imbagħad jew jtkisser jew jekk il-forma tiegħu tkun għoġbot lil kulhadd jippruvaw isibu xi rokna fid-dar biex jerfghuh għas-sena ta' wara.

Uhud tant jakkwistaw hila u esperjenza tul is-snin fit-tiswir tal-presepju li jistiednu lill-pubbliku jiġi jara x-xogħol li jkun għamlu. Imbagħad hemm l-għaqda tad-dilettanti tal-presepju li ta' kull sena ttella' wirja ta' presepji f'post pubbliku, presepji ta' kull daqs u għamla, magħmula minn oġġetti varji li juru l-hila u l-immaginazzjoni tal-partecipanti f'din il-wirja. Wirja li ta' min wiehed iżurha u jieħu lit-tfal tiegħu jarawha.

Irridu ngħidu grazzi lil San Frangisk ta' Assisi li kien hu li dahhal din id-drawwa tal-presepju. San Frangisk tweled fis-sena 1182 u miet fis-sena 1226. Ma rridux ninsew li fi żmien San Frangisk il-biċċa l-kbira tan-nies ma kinitx taf taqra u tikteb u lanqas kienu jagħtu importanza kbira lill-qari u l-kitba. Dawk li kienu jafu





jaqraw u jiktbu kienu jkunu fil-biċċa l-kbira tagħhom membri tal-knisja. U lanqas ma kien possibbli li wiehed jikseb kotba. Kien għadu ma ġiex invintat metodu kif jistampaw il-kotba. Il-kotba kienu jinkitbu kollha bl-idejn. Għalhekk l-ghonja biss u l-monasteri kellhom il-kotba. Għalhekk il-Knisja kienet tinqeda b'kull haġa biex tgħallim lin-nies dwar it-twemmin li għandhom ihaddnu u l-mod kif jgħixu u jgħibu rwiehhom mal-ohrajn - bl-affreski, bil-pittura fuq tila jew il-hajt, bil-ħgieg ikkulurit li jimla t-twieqi, li bl-Ingliz insejnhom stained glass.

Fl-ewwel snin tal-Kristjaneżmu, l-Knisja kienet tipprojbixxi lill-Insara milli jmorru t-teatru billi f'ghajnejha, it-teatru pagan kien xi haġa immorali. Izda mbagħad, tul is-seklu għaxra, kienet il-knisja stess li ppermettiet li matul il-liturgija tal-festi importanti bħall-Għid u l-Milied iwaqqfu għal ftit hin il-funzjoni u s-sacerdoti stess jirreċtaw xi xena mill-Vangelu li tkun inqrat. Dan ir-reċtar kien isir bil-Latin. Biż-żmien beda jintuża l-ilsien tal-post. Din id-drama liturgika, minn bidu mudest, kibret f'xogħlijiet teatrali fuq il-virtujiet u s-saħta tad-dnub jew episodji li wiehed isib fil-Kotba Mqaddsa jew mill-hajjiet tal-qaddisin. Bl-Ingliz dan ix-xogħol teatrali jsejnhu mystery jew miracle plays. Il-mystery plays huma bbażati fuq episodji tal-Bibbja waqt li l-miracle plays huma bbażati fuq il-hajjiet tal-qaddisin, l-iktar meta jwettqu xi miraklu. Għall-ewwel dan it-tip ta' rappreżentazzjonijiet kienu jittellghu fil-knejjes tul festi reliġjużi bħal Corpus Christi jew fiż-żmien tal-Pentekoste. Meta l-Papa Innoċens III fl-1210 ipprojbixxa li l-kleru jibqa' jiehdu sehem fihom, dawn ir-rappreżentazzjonijiet bdew isiru wkoll fuq iz-zuntier tal-knisja jew fil-pjazza tassuq u jiehdu sehem fihom il-membri ta' għaqdiet tax-xogħol, bl-Ingliz jgħidulhom 'guilds'. Per eżempju dawk li jbiegħu l-hut kienu jhobbu jipprezentaw l-istorja ta' Gona u l-Huta, il-mastrudaxxi l-episodju ta' Noe u l-arka li kien għamel biex hu, l-familja tiegħu u par minn kull animal isalva mid-dulluvju. Għal dawk li jahdmu d-deheb l-episodju favorit kienet l-adorazzjoni tal-Magi fejn lil Ġesù tarbija jipprezentawlu deheb, incens u mirra, waqt li għall-furnara kien it-twaqqif tal-Ewkaristija. Biex ifiehm u iżjed lin-nies u anki għax kienu ndunaw li dan it-tip ta' spetaklu kien joghġob lin-nies kienu jużaw kliem ta' kuljum, klien li kien jingħad minn kulhadd u kien fuq fomm kulhadd. Ma kienx jonqos li f'xi uhud minn dawn ir-rappreżentazzjonijiet kienu jirridikulaw u jdahhqu bid-difetti ta' nies li kienu magħrufa u li ma tantx kienu popolari fil-komunita'. Minn dawn ix-xogħlijiet teatrali tal-medjuevu għad baqgħalna għadd interessanti minnhom f'diversi ilsna għaliex kienu popolari f'kull pajjiż Ewropew. Għadek issib ta' kull tant f'xi pajjiż Ewropew, xi kumpanija teatrali li ttella' xi siltiet minn dawn l-ispettakli li jinżlu tajjeb ma' ċertu tip ta' pubbliku għaliex jużaw hafna kliem li m'għadux jintuża.

San Frangisk sab mod ieħor kif juri lid-dixxipli tiegħu x'kien iħoss hu fil-Milied. Kien kiteb lil Giovanni Vellita wiehed mid-dixxipli tiegħu: "Nixtieq li nirrapprezenta t-twelid ta' Ġesù f'Betlem, b'tali mod li b'ghajnejna nkunu nistgħu naraw dak li Hu bata fit-twelid tiegħu għax kien nieqes minn kolloxx u kif kien imqiegħed f'maxtura bejn baqra u hmara."

F'lejjiet il-Milied tal-1224, wara li San Fran[isk kien ġie lura mill-Art Imqaddsa, għamel preseppu fi grotta li kienet tinsab go foresta hdejn ir-rahel imperreċ fuq muntanja ta' Greccio. Hawnhekk San Frangisk kanta l-Vangelu u ppriedka dwar it-tarbija ta' Betlem. Is-sbuhija sempliċi tal-preseppu ta' San Frangisk saret il-mudell



tal-preseppi li nhadmu wara.

Il-preseppi fi żmien il-Milied saru mill-ewwel popolari tul l-Italja kollha u mill-Italja nfixxu fl-Ewropa. Il-patrijiet li marru jakkumpanjaw l-esploraturi Spanjoli u Portugiżi fil-kixfa ta' pajjiżi ġodda, biex huma jwasslu l-Vanġelu f'dawn l-artijiet, ġadu din id-drawwa li jagħmlu preseppu magħhom. Għadaqstant illum il-preseppi jieħdu l-kulur u l-kostumi tal-post. Fil-Peru fejn l-annimal tal-ġarr hu llama, li hu mill-familja tal-ġemel, fil-grotta, f'lok hmara jagħmlu llama biex issaħħan lill-Bambin Gesù, waqt li fil-Gappun f'lok Magi jagħmlu Samurai li jġibu rigali lit-tarbija divina. Fil-pajjiżi fejn jgħixu l-Eskimoes, li jibnu fejn joqogħdu bi blokki tas-silġ u annimali bħal baqra u hmara ma jeżistux, jibnu l-preseppu minn blokki tas-silġ u l-maxtura hi dik is-slitta, is-sledge, miġbuda minn klieb huskies li huma jużaw biex jivvjaġġaw. Kull pajjiż jaddotta l-kostumi u d-drawwiet tiegħu biex ifakkar din il-ġrajja li biddlet wiċċ id-dinja.

Fl-Ewropa nsibu nhawi li tul is-sekli speċjalizzaw f'xogħol sabih ta' preseppi. Insemmu r-regjun ta' Provenza fi Franza, Olot fi Spanja u Obergammerau fil-Ġermanja, raħal li hu magħruf ukoll għall-pageant tal-Passjoni li jagħmlu perġodikament u li jiġbed tant turisti. Fl-Italja hemm diversi bliet li jagħmlu preseppi b'laqta partikolari. Ix-xogħol tal-preseppu lahaq il-quċċata tiegħu mil-lat artistiku tul is-seklu tmintax f'Napli, dejjem grazzi għar-re Karlu III li kien iħobb jagħmel pasturi hu stess. Bliet oħra jagħtu l-laqta partikolari tagħhom.

Barra l-preseppi ta' kull tip ta' materjal, qed naraw ukoll preseppi ħajjin fejn persuni johlqu l-ġrajja tat-twelid ta' Gesù fl-għar ta' Betlem.

F'dan iż-żmien ta' qabel il-Milied bil-hafna preparamenti li wiehed irid jiehu ħsieb li jagħmel, jaf inessu l-valur ta' din il-festa. Ma tkunx ideja ħażina li wiehed jieqaf ftit u jahseb x'ifisser il-Milied għalih. L-aħjar preparazzjoni għall-Milied hu li nkattru fina sentimenti ta' hniena, paċenzja u hlewwa lejn l-oħrajn. Ma naħsbux li aħna ċ-ċentru ta' kollox u kollox idur madwarna. Qisna aħna biss neżistu. Ninfurmaw rwieħna dwar dak li qed jikkawża tant ingustizzji fid-dinja. Neżaminaw lilna nfusna jekk bl-istil ta' ħajjitna aħniex qed nikkunsmaw iżjed minn haddiehor ir-riżorsi tad-dinja. Dan ifisser li jekk nikkunsmaw iż-żejjed haddiehor qed ikun bin-nieqes.

HLAS TAL-MIŻATA

L-aħħar Avviż.

Il-ħlas tal-miżata huwa is-sehem tiegħek fil-hidma tal-Għaqda. Jekk inti qiegħed lura f'dan il-ħlas, hu ħsieb biex tirregolarizza ruħek skond l-Istatut. Fin-nuqqas ta' dan, tista' tiġi maqtuġh mill-lista tal-membri u għalhekk ma tirċevix iżjed dan il-fuljett jew ċirkularijiet tal-Għaqda.

Il-miżata tat-tfal taħt l-14 il-sena hija ta' € 2.00

Xi jgħid l-Istatut dwar il-ħlas tal-Miżata?

Art. 3:3...Is-sħubija fl-Għaqda hija suġġetta għal ħlas ta' miżata annwali li tista' tinbidel minn żmien għal żmien fuq deċiżjoni tal-Kunsill Amministrattiv.
Art. 3:4... Il-ħlas tal-miżata għandu jsir mhux aktar tard mit-30 ta' April ta' kull sena. Min jonqos jitlef id-dritt għal xi benefiċċji li jiġu offruti lill-Membri tal-Għaqda.
Art.3:9c...Persuna ma tibqax membru tal-Għaqda jekk ma tħallasx il-miżata dovuta għal sentejn konsekuttivi.





Ġesù... l-Akbar Profeta

minn Joseph Bonnici ●

Kont iddestinat b'ubbidjenza,
ha tirrispetta profezija,
li b'gentilezza wettaqtilna,
biex tinghatalna f'armonija.

Ġejt imrobbija b'sagrificċju,
minn ġenituri, f'innocenza,
kif imsemmija fl-evangeli;
ghax imhejjija b'esperjenza.

Kont imfittxija f'persunaġġi;
bi ħsibijiethom ikkoreġut,
ghall-istennija nisanija;
lejn passjonijiet idderiġut.

Hekk twassaltilna b'intenzjoni,
biex twarrabilna nuqqasijiet;
bil-kapaċita' trijonfali,
biss insibuha fl-ghegubijiet.

Bqajt mirakoluż b'abbundanza,
x'hin ilqajtilna htigijietna;
li f'cirkustanzi mistennija,
kont ghamiltalna f'dmirijietna.

Waqt żminijietek xandartilna,
il-parabboli eżemplari,
li semmejtalna b'konsistenza,
b'dawk l-aħbarijiet kontemplari.

B'hekk ghaddejtilna salvazzjoni,
li ġibitilna serenita',
ghax nislitilna f'qlubijietna,
dik imħabbatna f'komunita'

Ħsieb tal-Poeżija

L-ewwel tlett strofi jithaddtu fuq il-profeta Ġesù tarbija fejn din tiġi mghaqda ma' xi kwalitajiet bħall-ubbidjenza, rispett, innocenza, sacrificċju, esperjenza u armonija, filwaqt fl-aħħar erba' strofi nsibu l-profeta adult mghaqquad m'ohrajn bħal trijonf, abbilta', mirakoluż, xandar u salvatur.

Ġesù bħalma kien mistenni ġie mħabbar minn qabel f'did-dinja biex isalvana, u għalhekk kien hemm bżonn li jgħallimna, jaqdi htigijietna fid-dmirijiet tagħna, permezz ta' l-eżempju tiegħu, parabboli u mirakli ta' sikwit, u li dawn waslulna f'qalbna serenita' bejnietna.

31-07-2014



Botta u risposta bejn Santa Claus u l-Bambin

miktuba minn **Jessie Chircop** ●

Kont qiegħda fl-isbah raqda, fl-lejl xitwi u kiesaħ liema bħalu. Imgeddsa għas-šana qalb il-kutri hoxnin. Rieqed u nohlo. F'hin minnhom hlomt li kont għaddejja minn qalb is-siġar taż-żnuber u nilmah tnejn minn nies jirkellmu u jiddiskutu. Għelbitni l-kurżita u ersaq lejhom bla ma hallejthom jindunaw bija. Naf li fil-holma donnu li għaraft lil dawn in-nies. Iva wiehed kien liebes libsa hamra u kellu ċ-ċriev u l-iehor libes tunika bajda minn fuq s-isfel. Kienet tidher li kienet diskussjoni ta' bejn il-hbieb. Naf li smajt lil dak tal-libsa hamra jgħid lil-iehor li hu għandu dar fil-Noth Pole u r-raġel tal-libsa bajda qallu li lulu ssibu kullimkien. Hawn intbaħt li dawn kienu Santa Claus (jew Father Christmas) u l-Bambin. Naf li kurżita għagħlitni nersaq aktar fil-viċin u d-djalogu kompli hekk:-

Santa..... Jien biex nqassam ir-rigali kollha jkolli nirkeb is-slitla u xi kultant niltaqa' ma xi ntopp għax ir-rih, ix-xita kif qed tara bħal illum, u l-maltemp ifixkluni hafna. Povri ċ-ċriev għax vera toħroġilhom qalbhom biex inlaħhqu.

Il-Bambin..... Jien dawn ma jtellfuni xejn għax nimxi fuq il-baħar u l-elementi tan-natura jien kapaċi nikkontrollhom.

Santa.... Iddahhakni int. Mela tagħmel il-maġik biex għandek il-hila li tikkontrolla in-natura, x'kull wahda din.

Il-Bambin.... Int xi darba ejja miegħi u nurik imbagħad ara b'għajnek.

Santa..... Niġi, niġi meta tgħidli. X'imhatra li ma għaraftnix....Jien dak li nqassam ir-rigal darba fis-sena, fil-festi tal-Milied u fl-ewwel tas-sena. Ha ngħidlek nispiċċa bla nifs.

Il-Bambin..... Jien kuljum nqassam ir-rigal. Tiegħi jkunu differenti minn tiegħek. U bix tkun taf jien mhux fil-Milied u l-ewwel tas-sena nkun magħhom iżda, inkun mal-bnedmin kuljum, mhemmx Sibb jew Hadd. Nindokra lil kulhadd f'kull hin tal-gurnata. U kull min irid xi rigal jitlobni u nagħtih.

Santa..... Hej, donnok li int xi haġa speċjali. Ha ngħidlek jien lit-tfal nimlilhom il-kalzetti bil-gugarrelli. Taf int jibdwew jeqirdu s-sena kollha għal dan l-imbierek rigal. Taqqbuli widnejja u hađuli rasi. Iġri nehles.

Il-Bambin.... Siehbi. Jien kull darba li jitolbuni xi haġa dejjem inkun pront li naqđihom. Dejjem jekk ikun ta' ġid għalihom. Haġa ohra t-tfal ma jistordunx għax inhobb nilagħab magħhom.

Santa..... Aqtagħli l-kurżità; int mnejn tidhol għand in-nies? Jien ninzel minn gol ċumnija u mhux l-ewwel darba li kont għodni wehilt. Dik battikata!!

Il-Bambin..... Naf, naf. Mhux l-ewwel darba li qsamtli bid-dahk. Ġieli rajtek





kollok għaraq għax tkun inżilt minn ġo xi ċumnija li jkun għadu kemm intefgħa in-nar. Ġieli smajtek twahwah. Le siehbi, jien immur wara il-bibien tan-nies u nhabbat, imbagħdad nkellimhom ftit u wara li jaċċetawni u jdahhluni f'qalbhom nibqa' hemm.

Santa..... Mr. Jien qatt ma rajtek fis-supermarkets. Ara jien, it-tfal kollha jkunu fil-kju biex jiehdu ritratt miegħi. Jkun hemm xi tifel jew tifla li ippruvaw kemm il-darba jiġbduli dik l-imbierka daqna bajda. Ghidli int fejn tkun?

Il-Bambin..... Jien nkun hdejn il-bniedem kull hin. Kull ma jkun irid jagħmel l-individwu huwa li jsejjahli u jien nmur hdejh.

Santa.... Dan l-aħħar il-memorja tiegħi bdiet tilgħab bija u ma niftakarx l-ismijiet kollha tat-tfal. Min jaf kemm il-darba tajt rigal b'iehor u smajt tgergir u kapaci qlajt x'inkwiet. Int il-memorja tiegħek siehbi fhix qeghdha?

Il-Bambin.... Tajba, tajba, pero' ha tkun taf, jien naf l-ismijiet ta' kulhadd sa minn mindu twieldu. Ma nitfixkel lil hadd.

Santa.... Qed tghagħgibni. Jien ma naf lil hadd li jiftakar l-ismijiet ta' kulhadd. Ha ngħidlek mn'alla l-mara tiegħi jisimha Mary Christmas għax mur oqgħod bi lsienha jekk ngħajtliha b'isem iehor. Nista' nistasqsik xi haġa?

Il-Bambin.... Ghidli għidli...

Santa..... Qatt poġġew f'hoġrok it-tfal meta jkunu miegħek? Jien taf kemm inwegga' meta' jiġu tfal li jkunu tqal. Ma nafx, xi kultant nhossom donnhom xi travu tal-hadid minn dawk il-kbar.

Il-Bambin..... Iva mhux l-ewwel darba. Jien l-ebda tifel jew tifla ma nhoss tqil. Veru li hafna tfal ġabu ruhom pero' l-għaxxa tiegħi nhaddanhom miegħi. Kemm niehu gost. X'ghors fihom.

Santa..... Naf li qed thares lejn zaqqi u min jaf x'qed tghid. Nipprova nnaqqas imma kull darba li nidhol ġo xi dar u nara li lestewli xi ikel u ħalib għaċ-ċriev zaqqi tibda tgerger u niehu li nsib. Int kemm int irqieq mela ma tiekolx?

Il-Bambin..... Mela ma niekolx. Pero' jien qalbi għandi kbira u naf li mimlija bl-imħabba li lest naqsamha ma' kulhadd ta' kull dixxindenza. Jien lest inbati għal kull bniedem imbasta narah kuntent.

Santa..... Ieqaf naqra. Naf wiehed bhalek. Tfajjel ċkejken li twieled f'għar ta' Betlem u halla ħajtu fuq is-salib. Ghidli, int dak it-tfajjel? Jekk, inhu hekk skużani tafx, m'għaraftekx pero' hassejt ċertu paċi waqt li kont qed inkellmek.

Il-Bambin..... Iva jien kollu kemm jien Kola.

Santa.... Ara x'kull wahda. Taf xjismni? Dan l-isbah rigal li qatt qlajt jien. Għax ha ngħidlek donnu hadd ma jiftakar fija ħlief biex iżejnu biha d-djar tagħhom u jitlobuni r-rigali.

F'dan il-hin ragħda qawwiya faqqgħet fil-viċin u jien qomt b'hasda liema bhala. Ma nafx x'laqagħtni. Naf li qomt nitbissem. Haġa li xtaqt ngħidlu lil Santa għalfejn hafna nies qed ipoġġu 'I Father Christmas (u mhux Christmas Father) f'post l-aktar ċentrali tad-dar? L-aqwa post fid-dar u f'qalbna għandu jkun merfugh għal Ġesù, speċjalment f'dawn iż-żminijiet, qalb il-presejju.

Viva Ġesù Bambin.



Leggendi Għawdxin għal Żmien il-Milied

minn Joseph Joseph C. Camilleri ●

Il-leggendi Maltin u Għawdxin kienu minn dejjem għal qalbi. Xi żmien ilu kont hriġt ktieb li kien fih gabra ta' leggendi. Sibb diversi leggendi fuq diversi aspetti tal-hajja Maltija kif ukoll oħrajn marbutin mal-kult ta' xi qaddis. L-aktar popolari hu Missierna San Pawl¹. Hemm numru ieħor kbir ta' leggendi marbutin ma' Sidna Ġesù Kristu jew ahjar mal-passjoni Tiegħu² u mal-Madonna³. Dwar il-kult kristoloġiku hemm leggendi fuq slaleb u oħrajn varji tal-passjoni iżda fuq il-Milied hemm xi leggendi? Minn mindu l-ktieb ra d-dawl tal-Mulej komplejt nigbor u fitt ilu, waqt li kont qed naqra artiklu tasew interessanti tal-artikolista Għawdxin, is-Sur Victor John Galea bl-isem 'Il-Leggenda tal-Moghża tal-preseppu' fir-rivista Luminaria, li tohroġ il-parroċċa tan-Nadur, sibb żewġ leggendi tasew interessanti⁴.

Il-leggendi⁵

Meta Ġesù twieled f'għar ta' Betlem kien hemm hdejn il-maxtura, baqra u hmara. Magħhom kien hemm ukoll mogħża. Wara t-twelid, il-baqra u l-hmara niżlu għarkupptejhom biex jaduraw il-Messija u bil-fwar tagħhom bdew isahhnuh. Il-moghża ma ghamletx bħalhom. Bdiet toqmos u taqbeż u waqt li kienet sejra hekk laqtet lit-Tarbija u wegġġghetu. Ġesù qajjem rasu u fil-pront qalilha: Mishuta int u nofs halibek.

It-tieni leggenda tgħid: fl-għar ta' Betlem, wara t-twelid ta' Sidna Ġesù Kristu dahlet mogħża ma' sidha. Din baqgħet sejra dritt dritt lejn il-maxtura. Meta waslet bdiet itteftef fit-tiben u fis-silla li kien hemm. Jekk kif sabet li l-maxtura kemm hemm tarbija tat-twelid imfisqija riekda fiha, bdiet tneqneq. Il-hsejjes tagħha qajmu lit-tarbija. Meta Ġesù qajjem rasu ta salt għal denbha. Il-moghża qabadha ferħ ta' genn u bdiet tgħajjat kemm tiflaħ. L-għajjat ġennien lil kulhadd li kienu fl-għar. Ġesù dar u qal lill-moghża: Mishuta int u nofs halibek.

Refliissjoni dwar il-leggendi

L-ewwel u qabel kollox dawn iż-żewġ leggendi juru l-importanza li kellu fil-hajja Għawdxija l-preseppu. Naturalment dawn il-leggendi twieldu quddiem il-preseppu.

1 Camilleri J.C., Gabra tal-Leggendi' Wise Owl Publications, bla data, p41-50.

2 Op cit p15-23.

3 Op cit p 23-36.

4 Galea V. J., Il-Leggenda tal-Moghża tal-preseppu, Luminaria Hargha Nru 111, Diċembru 2012 p 18-19.

5 Ir-rakkonta tal-leggendi għamiltu stil tiegħi iżda hu bbażat fuq dak li kiteb is-Sur Victor John Galea.





WANT TRANSPORT WITH A GUARANTEE?



Passalacqua & C. S.r.l.
TRASPORTI

**Choose the safest way of transport
from Italy/Sicily to Malta**

- Depots in Malta, Tunisia, Ragusa, Catania, Palermo, Messina, Bari, Rome, Bologna, Milano and Torino with departures from Genoa/Salerno/Pozzallo/Catania and returns from Malta
- Frequent services, door to door delivery and same day delivery
- Trailer service in ambient and temperature controlled conditions

We are not only **the best** but also the most **cost effective**

Attard Holdings, Mqabba Road, Ta Kandja,
Siggiewi, Malta.

Tel: 00356-21 443031 Fax: 00356-21 448120

Mob: 00356-99494622 or 00356-99440590

eMail: kevin@attardholdings.com.mt





Kien hemm drawwa f'Ghawdex li l-familja kienet ingabar quddiem il-presepu biex titlob. Din id-drawwa kienet ukoll f'Malta iżda fis-snin ta' wara t-Tieni Gwerra Dinjija bdiet tonqos u llum tista' tghid li kwazi mietet mewta naturali. L-artikolista fl-artiklu jghid li sema' dawn iż-żewġ legġendi minghand ommu. Din ukoll turik kemm l-Ghawdxin hadmu fuq li hadmu biex id-devozzjoni lejn it-twelid ta' Sidna Ġesù Kristu jinxtered fost l-generazzjoni żgħira.

Il-qalba taż-żewġ legġendi hu t-Tarbija ta' Betlem. Fl-ewwel legġenda jidhlu l-baqra u l-hmara, iżda hija l-moghża l-annimal ewlieni tal-legġenda. Il-legġendi juruk ċar u tond kif kien jahsibha l-Malti/Ghawdxi fuq il-moghża. Dan iwassalni għall-qawl li nizzel ukoll is-Sur Galea fl-artiklu tiegħu – 'Fejn tmiss il-moghża tishet'. Wiehed irid jifhem li fl-imghoddi, meta omm Victor John Galea kienet tirrakkonta dawn iż-żewġ legġendi lil binha, l-hajja kienet ferm differenti milli hi llum. Ir-rahħala kienu jkollhom merħla moghoż li kienu johoroġu ta' kuljum biex jirgħu.

Kull fejn jiehdu l-moghoż kienu jhallu r-redus (il-hmieġ tal-moghoż) u joholqu problemi lill-bdiewa⁶. Kienu jirgħu fil-moghxa u fil-widien, kif wkoll jdahhluhom fir-raba' wara li kienu ġabru l-uċuħ, għaliex il-moghoż kienu jieklu l-lublieba li kien hemm fuq wiċċ l-art. Iżda kull fejn tidhol il-moghża jkun hemm il-problemi. Jekk fl-għalqa jkun hemm xi batrija, jekk ir-rahħal ma joqghodx attent, il-moghoż iduru għaliha. L-istess storja jekk fl-għalqa jew fil-passaġġ ta' bejn l-għelieqi jkun hemm xi sigar, dawn il-moghoż kienu jżarmawhom billi jqaċċtu l-friegħi. Anke fejn jidhlu l-gbejniet.

Fil-legġendi tohroġ tajjeb ferm ir-rabja tal-Maltin/Ghawdxin lejn halib il-moghża. Dan il-halib hu wiehed hafif. Fl-imghoddi kienu jagħtu importanża aktar lill-halib tal-baqra milli dak tal-moghża. Dan il-halib ma tantx kien jagħmel gbejniet tajba, mhux bħal tan-nagħga li minnu wiehed jagħmel gbejniet tassew bnini u li wara dak ix-xogħol kollu l-gbjeniet jibqgħu talikwali. Ir-rabja lejn il-moghża jkompli minhabba n-natura tal-annimal. Dan ma tantx għandu kwiet. Joqmos, jigri 'l hawn u 'l hemm. Barra minn hekk jipprova jiekol kull ma jigi quddiemu, anke il-karti! Fl-ahharnett wiehed irid idur fuq l-istorja tal-medicina f'Malta. Is-snin ta' qabel u wara t-Tieni Gwerra Dinjija kien żmien meta l-Ingliz li kien qed jahkem fuq il-gżejjer Maltin, kien qed jara l-halib tal-moghża bħala s-sors ewlieni tal-marda tad-deni irqiq. Fis-snin hamsinijiet, il-gvern Malti kien qed jibdel sitt mogħżiet li kellu r-rahħal ma' baqra. Dan kien pass biex minflok il-halib tal-moghża jidhol il-halib tal-baqra.

Mistoqsija

Fiz-żewġ legġendi hemm element ta' rabja min-naħa tat-Tarbija Ġesù. In-narratur bil-hila tal-immaginazzjoni jiehu kliem il-Mulej u juru r-rabja tiegħu lejn il-moghża. Il-kelma mishut xi ftit tqila għad-dinja tal-lum iżda għaž-żmien meta twieldu dawn il-legġendi l-kelma ma kienetx daqshekk drammatika u tqila.

6 Aqra l-artiklu 'Il-Moghoż u t-Tarxiniżi' miktub minn Joseph C Camilleri li ġie stampat fil-programm tal-festa tas-sena 2014 tal-Għaqda Muzikali Marija Annunzjata Hal Tarxien p104 sa 109.



Il-presepu

Min jaf kemm legġendi twieldu quddiem il-presepu! Il-presepu kien u għadu mezz qawwi ta' dinja tal-holm u maġija fejn it-tfal ikunu jistgħu jgħolmu fuq it-twelid tas-Sinjur Tagħna Sidna Ġesù Kristu. Min jaf kemm legġendi twieldu u mietu bla ma hadd qabad pinna u karta. **Jekk int il-qarrej taf xi legġendi jew ahjar stejjer marbuta mat-twelid ta' Ġesù jew ma' xi drawwa ta' żmien il-Milied, bhall-purċissjoni tal-Bambin jew id-daqq taż-żaqq, li nholqu minn mohħ u qalb Malti jew Maltija wiehed jista' jikteb lill-editur ta' din ir-rivista u dan jgħaddili l-materjal li intom tagħtu biex jien indaħhalhom mal-lista li dejjem tikber ta' legġendi Maltin u Ghawdxin.** Jien min-naha tiegħi ngħidilkom grazzi bil quddiem.

L-Ikla ta' Jum il-Milied

Fl-imghoddi lejlet il-Milied kien jum ta' sawm. Xi wħud kienu jsejhu dan il-jum is-sawma ta' lejlet il-Milied, ohrajn kienu jsibuh bhala il-jum s-sawma tal-Vgili tal-Milied⁷. Kulhadd kien iħares dan il-jum mill-ahjar li seta', anke t-tfal kellhom joqogħdu nieqsin minn xi haġa bħalma huma l-helu. Is-sawma kienet tibda mas-sebħ il-jum u kienet tibqa' sejra sa f'tit qabel il-quddies ta' nofs il-lejl. Hafna kienu jsumu minhabba l-biża' minn xi kastig. Tant li wiehed mill-qwiel Maltin jgħid: 'Min ma jsumx f'lejlet il-Milied imut bhall-klieb'.

Minn kien ser jisma' l-quddies ta' nofs il-lejl, bejn is-sawma u l-quddies ta' nofsilejl, kien jiehu xi haġa hafifa tal-ikel. Kien hemm liġi tal-knisja li kienet tgħid li biex titqarben kellek tkun nieqes għall-inqas tliet siegħat mill-ikel. Minn le, kien jagħmel xalata. Fir-Rabat t'Għawdex minn fuq is-swar tač-Ċittadella kienu jisparaw kanun u dan kien ifisser li s-sawma kienet spicċat. Kulhadd kien idur għal fuq il-bejjiegħa tal-pastizzi u qassatat u jixtru kemm l-ghajnejn jaraw ikel. Ma' l-ikel kien ikun hemm ix-xorb. Madwar it-Tokk kien ikun hemm xalata kbira ta' nies mir-Rabat kif ukoll mill-kampanja Ghawdxija. F'Malta kull rahal u belt kellha l-hanut tax-xorb jew kif kien aktar magħruf bhala l-hanut tal-inbid. Hawn kienu jiltaqgħu l-irġiel biex qabel ir-raqda jinfexxu fix-xorb u l-logħob.

L-ikla

Il-mara tad-dar kienet tqum kmien qabel il-membri tal-familja jerġgħu jmorru l-knisja tat-tliet quddisiet tal-Milied. L-ikla kienet tkun skond (1) il-but tal-familja (2) il-prodotti li l-familja kienet tkabbar fl-ghelieqi tagħna (3) id-drawwiet tal-familja u x'kienu l-finanzi tal-familja. L-ikla tal-Milied kienet xi haġa speċjali. Il-familja kienet tingabar madwar il-mejda u fost l-ikel ikun hemm divertiment kbir mimli ċajt u logħob bil-kliem.

F'Malta ma għandniex il-platt tipiku Malti tal-ikla tal-Milied. L-uniku haġa, ferm popolari, kien il-hasi. Hemm diversi raġunijiet għaliex ma giex stabbilit il-platt nazzjonali. Kull familja tal-kampanja kienet trabbi xi annimali – tiġieg u fniek kienu

7 Cachia P; Il-Milied Malti fil-qwiel, għidut u hmerijiet missirijietna, Magazin/Supplement, Il-Gens 23-XII-1988 p 4.





l-aktar popolari. Għalhekk għall-ikla tal-Milied il-mara tad-dar kienet tipprepara l-aħjar annimal li kellha l-familja. Ikla kbira kellha bżonn aktar laham mis-soltu. Għalhekk daħal fin-nofs il-hasi. Bil-hasi l-omm setgħet tqassam aktar lill-ulied li wara jum sawm kienu aktar akkaniti biex jieklu.

Mal-hasi kien ikun hemm platt għagin jew ross. Kulhadd kien jagħzel li jhobb. Hawn min kien idahħal ir-ravjul ⁸, ohrajn ross il-forn ⁹. Wara kienet tipprepara l-hasi bil-patata. Sew ross il-forn u sew il-hasi kienu jispicċaw għand il-furnar. Il-mara tad-dar kienet tkellem lill-furnar jew aħjar lill-mara tiegħu biex tkun taf il-hin sewwa meta kellha twassal l-ikel il-forn. Joseph A Farrugia jikteb hekk fuq l-ikla tal-Milied qabel it-Tieni Gwerra Dinjija: il-mara tad-dar.... 'kienet tibgħat lil xi tifel b'dan l-ikel biex jissajjar f'xi forn li kien hawn f'Hal Tarxien' ¹⁰. Is-sur Farrugia jagħti lista ta' fran li kien hemm fi żmien fir-raħal tiegħu. Hu ssemmi lil Felica li kellha l-forn f'Simmons Avenue. Isemmi wkoll lil Patist li kellu forn fl-istess triq u qrib Patist kien hemm il-forn tar-Ruffieda. Dan kien f'wahda mill-eqdem toroq ta' Hal Tarxien - Triq Betta. Naturalment, kien hemm aktar fran f'dan ir-raħal bħal tal-Gramm fi Triq Santa Marija.

Helu

Ikla speċjali ikollha bżonn tal-helu u inbid. Hawn l-istorja tal-ikla tal-Milied tinbidel. Hawn il-poplu Malti waqqaf xi haġa li maż-żmien saret tipika tiegħu. Qed nirreferi għall-qagħaq tal-ghasel li xi drabi kien ikun fih il-gulglien ¹¹. Barra l-qagħaq xi jhud kienu jdahħlu l-imbultjuta tal-qastan ¹². L-inbid kien jinfetaħ apposta għal din l-ikla. Kien is-sorpriza tal-ikla. Hawn min kien jagħmlu hu l-inbid mill-gheneb tal-ghelieqi tal-familja u hawn min kien jixtrih mill-hanut tax-xorb tar-raħal jew belt. Aktar ma kien tajjeb aktar kien iqum. Kienu jsejnhulu d-duwa tal-Madalena.

F'xi familji bdew idahħlu helu magħmul min xi ditta tal-helu. Dan kien ikun aktarx a la Taljana. Din id-drawwa bdiet diehla mit-twaqqif tal-hwienet tal-helu bħal Cordina u Camilleri tal-Belt Valletta, il-familja kbira ta' Bonaci, fosthom Croce u Elia u Friggieri il-Busy Bee¹³. Kien hemm ukoll il-London tal-Furjana kif ukoll Sluta ta' Bormla. Il-ftuġ ta' dawn il-hwienet daħlu helu tipiku għal din l-ikla. Dan kien is-sufflè¹⁴.

Is-sufflè jsir minn kejk imsejjah 'pane di Spanja' (ħobż ta' Spanja). Ikun fih il-'jelly' u krema ta' diversi ilwien l-aktar kannella (ċukkulata) u isfar (vanilla), irkotta b'xi qoxra tal-lumi jew laring u krema ratba ratba. Il-qofol tal-ikla kienet is-sufflè¹⁵. Wara li kulhadd kien kiel u xorob, wara id-daħk u stejjer, wara l-ghajjat u ferh ikun imiss l-qalba tal-ikla – il-qsim tas-sufflè. Il-qsim tas-sufflè kien imfittex minn

8 Vella C., Is-Sigġiewi – Fl-ewwel snin ta' dan is-seklu, Każin Banda San Nikola, Sigġiewi Festa 1998 p62.

9 Farrugia J. A., Il-Milied fi ftuliti, Haġa speċjali tal-Milied, Kunsill Lokali Tarxien, bla numru tal-pagna u bla data.

10 Op cit

11 Cordina J., Il-Milied tan-nanniet tagħna, Il-Preppju, nru 1 Diċembru 1987 p13.

12 Vella op cit.

13 Cordina Joe op cit.

14 Massa A., Il-Milied; tifikriet ta' ftuliti, Lehen il-Kunsill Lokali ta' Hal Tarxien, Vol ru 2, Haġa numru 10 p 19.

15 Said F. H., The spirit of Christmas past, The Sunday Times, 28-12-2008 p56.



kulhadd. Xi xjuħ Tarxinizi kienu jgħidu: ‘Dan la għandu xewk u l-anqas għadam. Mal-gidma ġewwa¹⁶’.

Is-sinjur hu dejjem sinjur. Il-but tiegħu hu wiehed fond. Għall-ikla tal-Milied il-familja tat-tajjeb kien ikollha wkoll helu qadim Maltin bħalma hu l-ixkunvat¹⁷.

L-influwenza Ingliża

L-Ikla tal-Milied kienet waħda speċjali għall-Maltin iżda l-Milied ma kienx l-aqwa festa. Għall-Maltin l-aqwa festa tas-sena kien l-Għid. L-Ingliżi, li huma fil-maggur parti Protestanti jharsu lejn il-Milied bħala l-aqwa festa u l-ikla tal-Milied hija ferm u ferm importanti. In-nies tas-Servizzi Ingliżi, kli kienu stazzjonati f’Malta, kienu jhaddmu l-Maltin fil-kċejjen tagħhom. Dawn in-nies hađu diversi idejat u fost dawn kien hemm id-dundjan.

Id-dundjan mexa ‘l quddiem fl-ikla tal-Milied għal diversi raġunijiet. (1) In-nuqqas tal-annimal prinċipali għall-ikla tal-Milied (2) Il-fiera tad-dundjani li bdiet issir fil-Bahrija. Il-qassis, Dun Frans Bianco, li kien imexxi l-kappella ta’ San Martin fil-Bahrija, beda jorganizza l-fiera tad-dundjani. Din kienet issir fil-festa ta’ San Martin li kienet tiġi f’Novembru. Il-familji Maltin kienu jmorru l-Bahrija għal din il-fiera u kienu jixtru dundjan li kienu jsemmnu sal-festa tal-Milied. (3) L-idejat ta’ poplu, maħkum mill-barrani, li kien qed jagħmel minn kollox biex ibiddel l-istil tal-hajja tal-Maltin. Il-Malti kellu triq waħda quddiemu jekk irid stil ġdid ta’ hajja – il-hajja tal-Ingliż. Il-mixja biex il-Malti issir Ingliż aktar mill-Ingliż kienet bdiet tassew. Fost affarijiet oħra ta’ stil Ingliż, kien hemm id-dundjan.

Il-forn id-dar

Drawwa titwieled u drawwa tmut . Jekk id-dundjan ha post il-hasi, id-drawwa tal-ikel jissajjar fil-forn tar-rahal jew belt bdiet tispicċa. Frans H. Said jikteb li l-gali (cooker) beda jidhol fid-djar fis-snin hamsinijiet¹⁸. Dan kien permess tal-bejgħ tal-gass fost il-familji Maltin. Ta’ min jgħid li l-gass beda jinbiegħ fil-bliet u l-irhula mid-ditta ta’ Salvatore Bezzina. Bil-mod il-mod. Id-drawwa li tara t-tfal bl-ikel għall-forn bdiet tinqata’. Il-mara tad-dar bdiet issib ruhha aktar komda tibqa’ d-dar f’jum il-Milied u ssajjar hi fil-gali, milli tibgħat wiehed minn uliedha bl-ikel il-forn.

Wara l-ikla tal-Milied

Wara l-ikla kbira ta’ din il-festa, kien imiss il-hasil tal-platti u borom. Dan ix-xogħol kien isir min-nisa tad-dar, jiġifieri mill-mara tad-dar kif ukoll mit-tfaliet tal-familja. Ir-raġel u s-subien kienu bħas-slaten, ċiċċibeqqi, jiġifieri ma jagħmlu xejn. Wara l-hasil kien imiss il-harġa ta’ jum il-Milied. Din kienet ssir biex jew (1) il-familja tara xi presepju. F’kull raħal kien ikun hemm xi delittant tal-presepju. Dan kien jiftaħ id-dar tiegħu biex in-nies tmur tarah l-aktar f’jum il-Milied. Jekk ma kienx hemm xi presepju prim x’tara l-familja kienet (2) iżżur xi membru tagħha

16 Niftakar iż-żijiet li kienu jiġu għandna għall-ikla tal-Milied jgħidu dawn il-kliem.

17 Said op cit

18 Said op cit.





li ma kienx joqgħod fl-istess raħal. Waqt iż-żjara l-mara tad-dar kienet tagħti xi qagħaq tal-ghasel lill-familja l-oħra. Din il-qagħqa kienet turija tax-xogħol u hila li kellha l-mara tad-dar. Wiehed kien mistenni jduq din il-qagħaq tal-ghasel u wara kienu jitwiellu l-kummenti sbieħ dwar il-qagħqa. Bħal: 'Kemm hi tajba', 'kemm taf issajjar', 'prosit' u kummenti sbieħ bħal dawn.

L-ikla illum

L-ikla tal-Milied tal-lum hija tahlita tad-drawwiet li twiellu ma' tul is-snin. Fiha elementi qodma li ġejjin mill-moħħ u l-qalb Maltija, kif ukoll drawwiet li ġejjin mill-hakkiema Inglizi. Illum il-mezzi tal-kommunikazzjoni għandhom seher fuq in-nies. Drawwiet barranin qed jidhlu bil-mod il-mod fid-dinja Maltija. Min jaf fi żmien ta' ftit snin oħra, kemm drawwiet ser jiehdu post dawn id-drawwiet sbieħ li ahna hadna mingħand ix-xjuħ tagħna. Kemm drawwiet tal-Milied ser jibghu fil-qalb Maltija għall-jum sabih u maġiku tal-Milied.

PRIVAT

għat-tfal tal-Primarja

Privat għaž-żgħažagħ
tas-sekondarja
(**Matematika**)

Post: 100, Triq Santa Marija Ħal Tarxien

Tel: 21436090 / 79317436

Ikun hemm lezzjonijiet anke fix-xhur tas-sajf

Għall-Bejgħ ktieb 'Ġabra tal-Legġendi'

dwar legġendi
Maltin u Għawdxin
maħruġ mid-ditta Wise Owl
tar-Rabat (Malta).
Wiehed jista' ċempel lill-awtur
Joseph C Camilleri
fuq 21436090.

Aktar tagħrif u informazzjoni dwar
l-Għaqda Hbieb tal-Presepju
tistgħu ssibuh fuq
www.presepjumalta.org



Fil-Preseppju

Nixtieq kont il-pastur
li jgorr l-gheneb pur fuq spalltu milwija,
ha naghsarlek ghanqud u nisqik b'sabar,
kemm tbill griżmejk u thoss is-shana tal-ġabra!

Nixtieq kont il-pastur
ragħaj idur bil-merhla tigri ma' saqajh,
ha nressaqhom hdejn il-grotta jindokrawk,
rashom baxxuta, jafu l'Int il-Hallieq!

Nixtieq kont il-pastur
igorr id-dqiq fuq spalltu minn qamħa dehbiġna,
ha nordna l-furnar ihejji l-isbaħ ftira,
mhux il-hobż u kliemek biss l-ghixien tal-bniedem!

Nixtieq kont il-pastur
daqqaq biż-żummara jew bit-trumbetta,
f'hin inferrhek, nifrah jien ukoll b'ghanjiet tal-Milied,
f'nofs l-lejl mat-tanborlin nghannik Messija!

Nixtieq kont il-pastur
l-ghageb jew il-kurjuż jixxabbat mal-ghar,
ha nghix dal misteru tal-kartolini
b'fidi, b'ghajnejn miftuha nhabbrek Feddej!

Nixtieq kont il-pastur
bil-ġwienah ifahhrek u jghatik glorja,
ha nkun jien l-ewwel xhud li nwassal l-ahbar,
fl-gherien, fil-preseppi u f'qalb il-bnedmin!

(Mehudha mill-ktieb ta' Jonathan Balzan "IRDIEDEN"
bil-permess gentili tal-istess awtur.)





Għanijiet

tal-Għaqda Hbieb tal-Presepju

huma:

- *Li l-presepju jkompli jinbena fil-familji Maltin fil-Milied*
- *Li tkabbar aktar sens ta' hiberija fost id-dilettanti tal-presepju*
 - *Li tappoġġja x-xogħol tal-artisti u tal-kittieba fejn jidhlo artiggjanar u letteratura konnessi mal-presepju*
- *Li torganizza korsijiet u lectures konnessi mal-bini tal-presepju*
 - *Li twaqqaf wirja permanenti tal-presepju*
- *Li tohloq relazzjonijiet kemm fuq bażi nazzjonali u internazzjonali ma' entitajiet simili. Dawn ir-relazzjonijiet iservu għal bdil ta' aħbarijiet kif ukoll għal pubblikazzjonijiet dwar xogħlijiet tal-presepju.*

“il-Presepju” fuq l-Internet

Kien ilha x-xewqa ta' xi membri tal-Għaqda tagħna li l-fuljett “il-Presepju” jiġi mxandar ukoll fuq l-Internet permezz tal-website tagħna. Wara li din l-ideja giet ikkunsidrata, rrid ngħid xi ftit fit-tul, wasalna biex nilgħu dan is-suggeriment u l-fuljett tagħna npoġġuh għad-dispożizzjoni ta' dawk kollha li jżuru s-sit elettroniku tagħna.

L-ewwel ħarġa li tpoġġiet fuq is-sit tagħna hija dik ta' Diċembru 2013.

Il-ħarġiet l-oħra minn issa 'l quddiem ser jiġu inklużi fl-istess paġna tas-sit

www.presepjumalta.org bit-titlu FULJETT.

Inħeġġukom li twasslu dan il-messaġġ lil hbieb u familjari tagħkom li jgħixu barra minn Malta biex anke huma jkunu jistgħu japprezzaw ix-xogħol tagħna u jzommu ħajja it-tradizzjoni sabiħa tal-Milied madwar il-Presepju.



Folklor tal-Milied

kitba u riċerka ta' Charles Coleiro

Ix-xahar ta' Diċembru reġa' magħna bl-isbah festa tas-sena u l-egħżeż ġrajja li tgħaqqad lill-familji tagħna flimkien.

Kollox ifakkrek fil-festi ta' dawn il-jiem: it-toroq u l-ħwienet, id-djar imżejna u l-istess natura li tilbes il-libsa tax-xitwa biex toqgħod għall-qawl "qabel il-Milied la bard u lanqas ksieħ !"

B'dawn il-pinzellati mill-ilwien tal-Milied noħorġu l-kwadru tal-Milied tradizzjonali, Milied Malti bid-drawwiet u l-folklor, tifikiriet tal-poplu ta' dawn il-Gżejjer li forsi dari aktar mil-lum, hieles minn drawwiet oħra li dahlu, kien jgħożż l-identita' fuq sfond aktar reliġjuż.

B'harsitna lura, nqallbu l-paġni tal-Istorja biex niflu, ħafif ħafif, dak li jagħmel dan il-Milied, mediterranju, nistgħu nġhidu, qrib l-istess pajjiż fejn twieldet it-tarbija protagonista ta' dawn il-festi.

Semmejt il-qawl marbut mat-temp u nkompli bl-irwiegel (plural ta' regula) li bosta minna jemmnu fihom. Jibdew nhar it-13 ta' Diċembru, nhar Sant Luċija sal-24 tax-xahar. Kull ġurnata hi tewmija max-xahar, mill-ewwel ġurnata, it-13 li tfakkrek f'Jannar u l-bqija sal-24 li tagħlaq bix-xahar ta' Diċembru. U l-bassara agrikoli jsostnu, it-temp ikun bnazzi jew maltemp fix-xhur tas-sena l-ġdida, skont kif ikun f'dawn il-ġranet ta' qabel il-Milied.

Hi drawwa tagħna li f'dawn il-jiem nilqgħu lil xulxin bit-tislima familjari: "il-Milied it-Tajjeb" li fil-ġimġhat ta' qabel tnizzlu fuq kartolina u j'Alla hekk, bil-Malti meta nibgħatuhom lill-Maltin bħalna. Il-kartolini llum drajna bihom u forsi f'it jieqfu u jaħsbu kif bdiet din id-drawwa. Nafu li fl-Ingilterra l-ewwel kartolina ntbaġtet fl-1846 iżda f'Malta hjiel ta' dawn ix-"xewqat tajba" jagħtihomla qassis miż-Żurrieq, Dun Ġużepp Farrugia li sibna f'kitbietu li "għal bidu tas-Seklu (dsatax) kienu jintbaġhtu biljetti tal-viżta bil-hala, l-aktar bejn l-ghonja u l-aktar nies li jistgħu." Il-kartolini bdew isiru komuni minn żmien l-ewwel gwerra dinjija 'l hawn u f'Malta, fi żmien l-Inglizi. Għall-ewwel kienu jiktbu kliem sempliċi, bħal "Buon Natale" u bil-lingwa l-aktar użata fil-kitba, bit-Taljan; wara dahal l-Ingliz fuq kartolini aktar elaborati u wasalna biex fl-aħħar bdew jidhru kartolini bil-Malti. Niftakar fil-kampanja b'risq l-Ilsien Malti meta konna nedejna fil-Moviment Qawmien Letterarju fl-aħħar tas-snin sittin.

Lura aktar fiż-żmien (iżda bl-istess hsieb ta' xewqat bil-fomm) fis-snin li għamlu l-Kavallieri fostna, nhar il-Milied filgħodu, ġemġhat shaħ kienu jmorru l-Palazz biex jixtiequ l-Milied it-tajjeb lill-Gran Mastru u jbusu jdejh. L-istess kien jiġri fil-Palazz tal-Isqof. F'nofsinhar, imbagħad il-Gran Mastru kien jagħti ikla għall-membri tal-Kunsill u jistieden lill-Isqof u lill-Inkwizitur u l-Gran Prijur ta' l-Ordni.

Il-familja Maltija ta' dari kellha wkoll l-ikel u hwawar tradizzjonali tal-Milied. Aktar mid-dundjan tal-lum, dawk ta' qabilna kienu jservu fuq il-mejda xi fenek ġo





reċipjent tal-fuhhar imsejjah “il-baqra” li fl-ghamla tiegħu kellu r-riġlejn u r-ras ta’ baqra. Insemmu l-qastan tal-imbujuta iżda forsi l-aktar li baqgħet hajja fostna f’dawn il-hwawar hi l-qaqgħa tal-qastanija, bil-mili magħmul bl-ghasel u s-smid u mhallat bix-xorb. Dan il-helu dahal fil-Milied tradizzjonali ghaliex jissemma’ fl-istess għanja qadima “Ninu, ninu tal-Milied, ommi ghamlet il-qagħqiet.....il-qagħqiet tal-qastanija.” U nsemmu wkoll ix-xorb, aktarx kien ir-rożolin (bhal mastika), ir-rum bil-mishun (imsejjah ‘ponċ’ u naturalment xi qatra tal-ghenba !

Drawwa ohra li baqgħet magħna hi dik tax-xgħir u l-ġulbiena miżrugħa tradizzjonalment qrib jew nhar il-festa tal-Kuncizzjoni. Nibqgħu fid-drawwiet li bqajna ngħozzu: fl-1907 Dun Ġorġ Preca waqqaf is-Socjeta’ tal-MUSEUM u ried li l-imsejbin tiegħu jagħmlu bhal dimostrazzjoni bil-Bambin. Din id-dehra tax-xbiha tal-Bambin sehhet fl-1921 fil-Hamrun u dahlet f’kull belt u rahal ta’ pajjiżna u barra minn xtutna bis-saħħa ta’ dawn il-missjunarji qalbiena, ulied San Ġorġ Preca. U b’rabta mal-aspett tal-folklor reliġjuż ma nistax ma nsemmix l-ghanja tradizzjonali “Il-Benniena ta’ Ġesu” bl-ewwel vers magħruf ‘Ninni la tibkix iżjed’. L-awtur ta’ din il-carol Maltija huwa l-Ġizwita, Patri Indri Schembri li twieled Hal Luqa nhar l-1 ta’ Settembri 1805 u miet fl-1837.

Il-lingwaġġ b’Malti hafif u mexxej tal-poezija dahal fil-wirt ta’ l-istofi popolari u sab mużika mqabbla biex saret l-ghanja Maltija tal-Milied. Kitibha bi kliem tat-fulija li min jaf kemm sema’ lil ommu ssejjahlu biex jorqod bil-kelma ‘ninni’ (li tnslet mill-Ispanjol nino – tifel). Mhux kulhadd jaf li din l-ghanja Patri Schembri kitibha għall-komunita’ Maltija fl-Algier fejn kien għal xi żmien. Hawnhekk xtaqt insemmi wkoll it-taqbil popolari tal-ghannejja li kienu joħorġu magħhom id-daqqaqa taż-zaqq u t-tanbur iduru mat-toroq. Fost l-istofi popolari iltqajt ma’ din:

Duwi duwi pastorelli,
Pastorelli duwi si’ (jigifieri żewġ pasturi – rgħajja)
Għax twieled Gesu’ Bambin
Qalb il-ward u l-ġizimin,
Dak inhar kienet Vitorja
L-Angli kollha jdoqqu l-glorja.
Glorja lilek, Kristu Alla
Għax twelidt ġewwa l-istalla. (eċċ)

Tissemma l-kelma ‘pastorelli’ mit-Taljan jew aħjar l-Isqalli ‘pastore’ – ragħaj ghaliex bosta mid-drawwiet li writna hadnihom mill-pajjiż gar tagħna, fosthom l-istess grotta u l-presepju għalkemm dawn ukoll libbisnihom il-lisba Maltija f’surithom. Għalhekk il-pasturi għamidnihom b’xeħta Maltija u għadna nsibuhom bhala l-“ghageb” tal-presepju, ix-“xabbati”, is-“sajjied” u “tal-forn” u naturalment l-“ghannejja” u daw k taż-“zaqq” u t-“tanbur”.

Lura mill-ġdid fis-snin....kellna bosta drawwiet, twemmin u logħbiet li bihom kienu jehdew in-nies fil-jiem tal-Milied jew jimlew il-hin ta’ lejletu sakemm jidhlu għall-quddiesa ta’ nofs il-lejl li nfakkru lejlet il-Milied kienet ġurnata ta’ Vġili (b’Malti sempliċi il-lejl ta’ qabel). Kien ifisser sawm u astinenza mil-laħam – kif kien jiġri fil-festi kbar tal-Knisja bhal l-Għid ta’ l-Assunta.



Kull raġal kellu l-logħob tiegħu u f'Għawdex niltaqqghu ma' wahda mhix bħal l-oħra fosthom: l-irġiel kienu jingemgħu fil-hwienet u jorbtu qagħqa tal-ghasel mal-lampa mdendla mis-saqaf. Bil-ġirja minn fejn il-bieb u b'idejhom wara, kienu jiġru għal taht il-lampa u min b'ħalqu jirnexxilu jahtaf il-qagħqa, jehodha.

L-ispirtu reliġjuż ta' missirijietna kellu għeruq qawwija iżda lejlet il-Milied spirti oħra kienu jimirħu fl-imħuh ta' niesna. Kienu jemmnu li min jitwieled f'nofs il-lejl, sbieħ il-Milied, kien jagħtih bħal "ħmar il-lejl" u johroġ barra u jsir GAWGAW, li meta jikber isir mostru. Għalhekk il-ġenituri kienu jehdew lil dawn it-tfal f'dik il-lejla billi jġegħluhom jaljenaw ruhhom u joqgħodu jghoddu t-toqob ta' għarbiel, bil-paċenzja kollha.

Il-kummerċ li rikeb fuq l-ispirtu reliġjuż ta' dawn il-ġranet, dari ma tantx kien iqalla' flus lil tal-hwienet u jekk kien jingħata rigal dan kien isir nhar l-Ewwel tas-Sena – l-Istrina, bit-tfal jagħmlu xalata shiha iduru lill-qraba b'xi karus tal-fuħħar biex iċekċkulhom xi haġa tal-flus u jagħtuhom din l-Istrina.

Lil dawn it-tfal l-aktar li kienu jagħtuhom, lejlet il-Milied kien aktarx xi oġġett tal-logħob, imqieghed taht l-imħadda u l-ġenituri kienu jghidulhom li dar-rigal ġabulhom il-Bambin, drawwa oħra li tixbah lill-borża ta' San Martin imqieghda taht l-imħadda li fi tfuliti kienet għadha magħna. U la ssemma San Martin, il-logħob tal-Milied kien l-aktar dak li s-soltu t-tfal kienu jehdew bih, id-"daqqa xejn", il-logħba "tal-bojja", in-"noli" u għall-bniet iż-żibeġ u l-"passju" fost l-oħrajn iżda ma' dawn kienu jiżdiedu l-logħob tal-"kastelli" bil-lewż u l-ġellewż li jkun baqa' mill-ġranet ta' San Martin.

Bis-sehem tat-tfal tingħaqad il-prietka fil-quddiesa ta' nofs il-lejl li sa ftit żmien ilu kienet issir flok l-omelija taċ-ċelebrant, wara l-qari tal-vanġelu. Bdiet fil-knejjes tagħna, fis-Seklu 19 u fl-ewwel snin tas-Seklu 20. Għall-ewwel kienu jlibbsu xi tfal subjien ta' kjeriċi u jgħallmuhom xi erba' kelmiet għal xi festa partikulari u wara, din id-drawwa ta' tifel jippriedka għaddiet għal waqt il-quddiesa ta' nofs il-lejl. Il-membri tas-Socjeta tad-Duttrina Nisranija – il-MUSEUM kellhom u għad għandhom sehem importanti fl-għażla ta' xi tifel bravu, għalkemm minn ftit taż-żmien 'l hawn qegħdin jagħmluha wkoll il-bniet.

Tajna daqqa t'għajn lejn xi drawwiet, (u mhux kollha) uħud minnhom għebu għal kollox u biex nerga' nsemmi l-Istrina li għandha rabta mal-festi tal-Milied, insemmi drawwa oħra mill-imghoddi: Xi erba' daqqa kienu johorġu jdoqqu fit-toroq wara l-bibien u kulhadd jixhtilhom l-istrina f'xi bott. Imbagħad kellna t-tfigħ tal-ġir abjad fuq l-ghatba tal-bieb. Il-ġirien qabel jisbah l-ewwel jum tas-sena l-ġdida kienu jxerrdu wiehed lil ieħor ftit ġir fuq l-ghatba ta' barra, b'xewqat ta' ġid u risq għas-sena l-ġdida.

U b'dan l-istess hsieb ta' risq u hena nagħlqu l-ktieb tal-Istorja bil-kwadri hajja ta' drawwiet u twemmin tal-poplu tagħna f'dawn il-ġranet sbieħ tal-Milied.





SERATA TA' EGHLUQ IS-SENA

NHAR IS-SIBT 3 TA' JANNAR, 2015
FIS-SALA SAN FRANĠISK,
TRIQ MELITA, VALLETTA
MILL-5.30 P.M. IL-QUDDIEM

Programm:
QUDDIESA TA' RADD IL-ĦAJR
RIĊEVIMENT
TQASSIM TA' TOKENS, ĊERTIFIKATI

*Biljetti jinkisbu mis-Sala San Franġisk, Triq Melita, Valletta
waqt il-Wirja Annwali ta' Preseppi.*

Prezz tal-biljett:
Kbar €2 Tfal sa 11 il-sena: Xejn

Kont taf?.....

- It-tradizzjoni tal-preseppju tmur lura aktar minn erba mitt sena?
- Imma fis-snin hamsin dahlet id-drawwa li n-nies jarmaw is-sigra tal-Milied. Mhemm xejn hażin f'din imma il-preseppju hu aktar importanti għax fuq kollox din hi festa tat-twelid tal-Bambin. Hu mportanti hafna aktar mis-sigra li xi wħud jarmaw waqt li jinsew l-aktar haġa mportanti il-Bambin.
- Biex jieħdu hsieb li d-drawwa li narmaw il-preseppju ma tieqafx, grupp ta' nies li jhobbu l-preseppju, għamlu l-Għaqda Hbieb tal-Preseppju.
- Ir-raġuni ta l-Għaqda kienet u għada li n-nies ma jinsewx il-preseppju. Mhux sew inzejnu d-dar bhħafna tlellix u ninsew lill-Bambin Gesu.
- Kieku mmorru birthday party ta xi hbieb tagħna ahna żgur li nifirhu magħhom u ma ninsewx li l-party sar għalihom. Ma noqogħdux nieħdu gost bit-tiżjin u ma nkellmex lil dak li jkun għalaq sninu. U hekk fil-festa taħ Gesu. L-importanti hu l-preseppju li jfakkarna li Gesu twieled f'għar fqir għalina.



Mid-Djarju tagħna...

Charles Bellia**Segretarju**

Għaddiet sena oħra! Bħall-oħrajn ta' qabilha kienet sena li, għalkemm ma offrietilna xejn speċjali hallitilna wkoll memorji sbieħ ta' xogħol biex il-presepu jkompli jikber fil-popolarita fil-gzejjer Maltin. Il-fuljett tagħna, u partikolarment il-harga tiegħu fi żmien il-Milied, huwa mezz tajjeb biex aħna, għaliex le, niftahru f'tit b'dak li nkunu wettaqna matul ix-xhur li jkunu għaddew biex l-għanijiet tal-Ghaqda Hbieb tal-Presepu – Malta jkomplu jintlahqu u jgħatu l-frott.

Kif wiehed jistenna il-Wirja Annwali ta' presepi li l-Ghaqda ttella' fix-xahar ta' Diċembru tkun il-qofol tal-hidma li tkun saret matul is-sena. Il-wirja tas-sena l-oħra kienet riżervata għall-presepi maħdumin mill-membri tal-Ghaqda, fosthom neo-presepisti li għamlu l-ewwel presepu tagħhom waqt il-kors li l-Ghaqda tagħmel kull sena matul is-sajf. Kellna sala mimlija bi presepi ta' daqsijiet u forom differenti, maħdumin minn daqstant materjali, fil-maġġorparti tagħhom riċiklati. Kienet wirja li attirat numru tajjeb hafna ta' viżitaturi kemm Maltin kif ukoll barranin li kienu f'Malta għal vaganzi tal-Milied. L-apprezzament tal-pubbliku, partikolarment dak barrani kien evidenti u bla ma trid kont thoss sodisfazzjon għar-riżultat miksub għal sena oħra.

Is-Sibt 21 ta' Diċembru 2013 – Eghluq il-Wirja

Fl-aħħar ġurnata tal-wirja kellna sorpresa...xi hadd innota li fin-naha ta' gewwa tas-sala l-kbira kien hemm xi ilma. Dan baqa jizdied sakemm fil-ghaxija kellna nwaqqfu n-nies milli jidhlu sa gewwa.

L-ghada fil-ghodu, meta ergajna lura biex inżarmaw il-wirja, sibna xmara żghira hierġa minn taht il-hajt u wara li timxi mgħaġġla matul is-sala tispicċa f'ghadira f'kuritur li jinsab f'tit aktar fil-baxx. Ma kienetx dehra sabiha...anke jekk il-ħsara li lahqet saret kienet aktarx minima. Bdejna nimbuttaw l-ilma filwaqt li nippruvaw nsibu x'seta gara! Xi hadd gietu l-ideja li nċemplu lill-Korporazzjoni għas-servizzi tal-ilma li bghatet xi impjegati tagħha biex jinvestigaw. Dawn sabu li kien hemm xi ħsara fi Triq ir-Repubblika u l-ilma sab triqtu lejn is-sala tagħna fejn holqilna sorpriża u f'tit xogħol mhux hażin. Sadanittant, il-membri tal-Ghaqda ġew u rtiraw il-presepi tagħhom u sa filghaxija kollox kien taht kontrol.

Il-Hamis 26 ta' Diċembru 2013 – Żjara f'Għawdex

Il-festi tal-Milied gawdejnihom mal-familji tagħna u kmieni nhar San Stiefnu iltqajna l-Furjana minn fejn tlaqna għal dawra mal-presepi Għawdxin. Kif wasalna Għawdex tlaqna x-Xagħra fejn sibna xejn inqas minn tmintax il-presepu jistennew iż-żjara tagħna. Hawnekk iltqajna ma' Dun Mikiel Borg, Kappillan ta' Marsalforn u ko-fundatur tal-Ghaqda Hbieb tal-Presepu-Għawdex-Malta. It-temp għalkemm





xi ftit xitwi tana ċans induru u ngawdu l-preseppi. Wara l-ikel f'Marsalforn, tlajna n-Nadur fejn rajna xi żewġ preseppi ohra u wara inżilna l-Imġarr minn fejn tlaqna lejn Malta fil-5.15 p.m.

Is-Sibt 4 ta' Jannar 2014 – Eghluq is-Sena

Quddiesa ta' Radd il-Ħajr fethet is-Serata ta' Eghluq is-sena. Iċ-Ċelebrant kien Dun Mikiel Borg, li laqa' l-istedina tagħna u ġie minn Ghawdex biex iqaddes ghalina fis-Sala San Frangisk. Fl-omelija qasira tiegħu Dun Mikiel heġġigna biex inkomplu nġożzu l-preseppu u nxerrdu l-paċi li t-twelid tal-Bambin Ġesù ġab fid-dinja.

Wara l-quddiesa, kilna u xrobna xi haġa flimkien u wara qassamna tifikriet lil dawk il-membri li ipparteċipaw fil-wirja billi offrew il-preseppi tagħhom. Din is-sena it-tokens inhadmu mill-President u Vici President tal-Għaqda, Andrew Spiteri u Victor Darmanin rispettivament. Intogħġbu hafna mill-membri, għaliex fis-sempliċita tal-forma tagħhom, kien hemm dak kollu li hu l-Milied...is-Sagra Familja magħquda f'tgħannieqa ta' mhabba.

Hekk spiċċat is-sena 2013...b'arja ta' kuraġġ għal sena ohra ta' hidma favur il-preseppu.



L-Erbgħa 5 ta' Marzu 2014 - Il-Laqgħa Generali Annwali

Il-Laqgħa Generali Annwali din is-sena saret fil-Kunvent tal-Patrijiet Frangiskani fi Triq ir-Repubblika, l-Belt. Kull sena bħal dan iż-żmien, ikollna nċedu s-Sala San Frangisk lill-Għaqda tal-Mudelli tal-Knejjes li jkunu qed jippreparaw il-wirja tagħhom.

L-attenzenza għall-Laqgħa ta' din is-sena kienet wahda tajba, b'għadd ta' uċuħ godda. Ir-rapport Amministrattiv mis-Segretarju u dak Finanzjarju mill-Kaxxier intlaqgħu tajjeb u kien hemm kummenti tajbin għal kontenut tagħhom. Ma naqsux xi proposti jew idejat godda dwar il-hidma tal-Għaqda anke fil-kamp internazzjonali. Sar ukoll aċċenn għal kollaborazzjoni ma' għaqdiet barranin, li fil-passat dejjem hallew il-frott.

Din is-sena ma kellniex elezzjoni, imma biss tiġdid tal-Kunsill Amministrattiv. Fil-kelmtejn tiegħu il-President irringrazzja lil Kunsill għax-xogħol li sar matul is-sena li kienet għaddiet, kif ukoll lill-membri li attendew għall-laqgħa. Huwa awgura sena ohra ta' progress fil-mixja tagħna lejn it-twertieq tal-ghanijiet li għalihom twaqqfet l-Għaqda.

Il-Hadd 13 ta' April, 2014 – Hadd il-Palm

Kien ilna ma nżuru wirjiet tal-Gimgha l-Kbira f'Malta; għalhekk din is-sena ddeċidejna li mmorru naraw x'kienu qed joffru d-dilettanti Maltin fir-Rabat, il-Mosta u n-Naxxar. Żorna ftit wirjiet mhux hażin, kollha armati sew u bl-ikbar reqqa. Anke jekk hafna mill-istatwi li rajna kienu impurtati, ix-xenografija li fiha tpoggew kienet wahda interessanti u magħmula b'attenzjoni. Nawguraw lid-dilettanti tal-Gimgha



l-Kbira, futur sabiħ fid-delizzju tagħhom li jżommu hajja t-tradizzjoni ta' din il-festa kbira fil-gżejjer Maltin.

Mejju-Ġunju-Lulju 2014

Dawn it-tliet xhur issa saru parti integrali mill-hajja tal-Ghaqda tagħna. Dan għaliex matulhom, ikollna xi lectures u fuq kollox ikollna l-kors dwar il-bini tal-presepu. Din is-sena l-lectures li saru matul Mejju iffokaw fuq il-presepu Naplitan, il-presepu ta' missierijietna u l-Milied fil-pittura Maltija. Il-kelliema f'dawn il-lectures ma setax jonqos li jkunu Dun Edgar Vella, Guido Lanfranco u Tony Terribile, tliet persuni li m'għandhom bżonn ebda introduzzjoni.

Tnejn u tletin persuna, bejn membri u hbieb attendew għall-kors ta' din is-sena. Ġimgha wara l-ohra l-interess u l-entuzjażmu ta' dawn in-neo presepesti kompli jikber u għin biex jintlaħaq l-iskop ta' dan il-kors – dak li inheggu aktar nies biex jibnu l-presepu tagħhom. Kellna atmosfera sabiħa, bil-partecipanti jesprimu l-idejat tagħhom bil-karti, ġibs u jablo bl-ghajnuna ta' membri tal-Kunsill.

Is-Sibt 4 ta' Ottubru, 2014 - Notte Bianca

Bhas-snin li għaddew l-Ghaqda fethet il-bibien tagħha għall-pubbliku li dahal idur il-Belt fin-Notte Bianca. Sfortunatament, din is-sena l-pubbliku dahal il-Belt imma ftit li xejn resaq lejn attivitajiet kulturali simili għal tagħna. Madankollu l-ftit nies li gew jarawna nahdmu l-presepu urew interess u tkellmu magħna dwar dak li jirrikjedi l-presepu.



Ottubru u Novembru – Lejn il-Wirja Annwali u ohra barra xtutna.

Il-wasla ta' Ottubru tkun tfixxer li l-Wirja Annwali ta' presepi tkun qed toqrob u għalhekk jibda x-xogħol tal-armar fis-Sala San Frangisk. Bil-mod il-mod bdew deħlin l-applikazzjonijiet biex membri jesibixxu l-presepu tagħhom fil-wirja. Ix-xogħol fuq l-armar beda kmieni u mexxa tajjeb, anke bl-ghajnuna ta' xi membri tal-Ghaqda li gew jgħatu daqqa t'id.

Din is-sena, ma kellniex biss il-wirja fil-Belt x'nippreparaw, imma wkoll kellna wirja ohra fi Sqallija. Din il-wirja kienet riżultat ta' stedina li s-segretarju tagħna irċieva mill-Assessorat tat-Turismu f'Acitrezza u Aci Castello. Minkejja l-vicinanza ta' din il-belt Siċċiljana, il-problemi ma naqsux imma d-determinazzjoni wasslitna biex fis-17 ta' Novembru tlaqna grupp ta' ftit iżjed minn 20 ruh għal gita fi Sqallija li matulha armajna u inawgurajna wirja b'xejn inqas minn tnejn u ghoxrin presepu Malti. Din il-wirja kienet apprezzata mhux biss mill-awtoritajiet ta' Aci Castello imma wkoll mill-pubbliku Sqalli li żarha matul il-ġimgħat li damet miftuha.

Għal-lum id-djarju tagħna jieqaf hawn. Imma l-Ghaqda tibqa' għaddejja bil-hidma tagħha, dejjem b'idejat godda biex tkompli tilhaq l-ghan pronċipali tagħha dak li l-Milied Malti jkun iċċelebrat madwar il-Presepu.



Ta' Valletta

L-ikbar għażla ... bl-aqwa prezzijiet



- Bambini ta' Spanja, tal-Italja u ta' Malta
- Pasturi ta' kull daqs u tip ● Presepji ● Sigar tal-Milied
- Xema ta' kull tip u daqs
- Statwi titulari ta' Malta u Ghawdex ● Rigali
- Kartolini u wrapping paper, u kull ma tista' timmagina għat-tiżjin tad-dar jew post tax-xogħol tieghek

Uri dan ir-riklam meta tiġi tixtri minghand
Ta' Valletta u tingħata skont ta'

5%

Ta' Valletta – 222A High Street, Hamrun HMR06
Tel: 2702 6262 Mobile: 9942 1683 -7923 9157
e-Mail: cedric@tavalletta.com
website: www.thechristmasshop.com.mt



Priedki tal-Milied

Priedka tal-Milied (Parkville: 2011) Awstralja, minn Fr. Edwin Agius mssp.

Wara hafna tentativi biex nkseb xi priedki tal-Milied li jkunu saru bara minn xtutna, illum bil-pjaċir ser nwasslilkom priedka miktuba minn Fr. Edwin Agius mssp, li saret f'Parkville, l-Awstralja 2011. Tajjeb li minn għandu xi priedka tal-milied li tkun giet ireċtata 'l bogħod minn art twelidna jibagħtili.

*“Ejjew l-ahwa, ilkoll ningabru,
Quddiem dan Ġesù Bambin,
Illi kien bil-wisq jitghaxxaq
F'din il-art bit-tfal ckejkni.”*

Nahseb li hafna minnkomp, Maltin li għixtu Malta snin ilu, tiftakru dan il-kliem sabih, li bih, fil-knejjes kollha, filgħodu kmieni, kontu titolbu waqt in-Novena tal-Milied.

Ahna wkoll, illum, ninsabu miġbura quddiem Ġesù Bambin, għax illum jum mill-isbah, u qalbna lkoll timtela' bil-ferh, għax tweled ghalina lkoll is-Salvatur tagħna, li sar Bniedem bħalna, u hekk sehhet ghalina l-wegħda sa mill-holqien tad-dinja: Alla gie jgħammar fostna u wriena l-Imħabba kbira Tiegħu lejna.

*“Tabilhaqq li ahna foqra,
Illi ghaqal ma' ghndniex,
Imma, Ġesù Sultan tal-hlewwa,
Naqtgħu qalbna ma jridniex.”*

Ġesù tweled fil-faqar, ma kellu xejn madwaru hlief lil Ommu Marija, u Ġużeppi r-Raġel Ġust tagħha, u baqra u ħmara. Ġesù ried jagħtina eżempju: jekk ahna nhossuna fqar ifisser li ahna bħalu, u hekk iridna nkunu. Il-hwejjeġ tad-dinja ma jagħmluniex kuntenti. Ġesù jrid fina li jkollna qalb sempliċi u li taf thobb kif iħobbna hu.

*“Haġa wahda biss Ġesù jrid minna,
Illi nżommu safja 'l qalbna,
Li nhobbuh kif huwa ħabbna,
Li bil-hrara nzejnu talbna.”*





Ġesù tweled fil-familja ta' Ġużeppi u Marija. Uriena biċ-ċar, li fil-familja biss tinsa 'l hena. Nitolbu għalhekk għall-familji kollha tagħna, biex fihom ikun hemm dejjem dan l-ispirtu li fih tweled Ġesù Bambin, għax dan hu li jagħmilna Insara tajbin u jkollna l-paċi.

*“Ahna foqra wlied il-faqar,
Ma għandniex Ġesù x'nagħtuk,
nistghu biss nagħtuk 'il qalbna,
għax sid tagħha nixtiequk.”*

Iva, Ġesù jrid ikun sid tal-qalb tagħna, imma ahna wkoll hemm bżonn li nhalluh ikun sid tagħna, jekk kemm il-darba inħobbu lilu biss u qabel kollox.

*“O Ġesù x'kien illi gagħlek
Ta' missierek thalli l-hdan,
Issir bniedem, tgħix ta' fqajjar
U sa tiehu l-mewt ferhan.”*

Il-festa tal-Milied hija mimlija bil-misteru, ta' l-Iben t'Alla li sar bniedem, u la sar bniedem, Ġesù wkoll kellu jmut, jagħti hajtu għall-fidwa tagħna. Ġesù jrid jgħallimna li ahna wkoll irridu mmutu għad-dinja, jigħifieri ma norbtux qalbna mal-hwejjeg li jgħaddu.

*“X'hjin narawk Bambin hekk helu,
Donnok tghajjat lill-bnedmin;
Ahna nifhmu li għax thobbna,
Ġejt issalva l-midinbin.”*

Illum naraw lil Ġesù Bambin, kollu hlewwa. Imma huwa ma baqgħax tarbija, iżda kiber bhalna lkoll, u biex jurina kemm hi kbira l-Imhabba t'Alla għalina, ta hajtu għalina, avolja lkoll midinbin. Kemm għandna mela noqogħdu attenti biex ma nhallux id-dnub ikompli jgħib tbatija fid-dinja.

*“Nadurawk mela ma l-Angli,
Ġo dan l-għar Ġesù Tarbija,
nadurawk u bik nitgħaxxqu,
ma' Ġużeppi u ma' Marija.”*

Kemm kellhom xorti kbira Marija u Ġużeppi, kif ukoll l-Angli. U kemm għandna x'nitgħallmu minnhom ilkoll. Marija u Ġużeppi baqgħu mistgħagħbin b'dak kollu li raw, u fis-skiet aduraw lit-Tarbija, għax emmnu li kien il-Messija Bin Alla l-Għoli. Is skiet tagħhom jgħallimna nammiraw il-kobor t'Alla fil-ħolqien kollu tiegħu, u l-Angli jgħallmuna nfahhru 'l Alla bil-kant u kliem għal kull ma Alla jagħmel magħna.

‘Il-kant helu qed nisimgħu,



Kant ta' l-Angli tas-smewwiet,
Gloria 'l Alla magghom naghtu,
F'dan il-lejl tal-Milied."

IKUN IMFAHHAR 'Ġesù' BAMBIN

Il-Milied fl-Arti

minn Alfred Palma ●


Il-Milied kien dejjem sors ta' ispirazzjoni f'kull qasam tal-arti, partikolarment fil-pittura, u tista' tghid kull artist li jirrispetta lilu nnifsu, dejjem ra (u għadu jara) li jpingi xi xena jew oħra mit-twelid tal-Feddej. Fil-mużika wkoll, insibu bosta kompożituri li sawru kapolavuri kbar fuq il-ġrajja tal-Milied, bħal ngħidu aħna l-Oratorju *Messiah* ta' Handel, biex ma nsemmumx iċ-ċelebri *Cantique de Noël (O Holy Night)*, ta' Adolph Adam, minbarra opri shah, bħal *Amahl and the Night Visitors* ta' Gian Carlo Menotti u bosta opri oħra li l-ġrajja tagħhom issehh fil-jiem tal-Milied, bħal *La Bohème* ta' Puccini u l-*Werther* ta' Massenet. Ta' min isemmi wkoll il-ballet ċelebri ta' Tchaikovsky *Nutcracker*, li issa ilu sewwa li sar parti mill-ispettaklu teatrali f'dawn il-ġranet hekk sbieh, u tista' tghid jittalla' fuq kull palk prestiġjuż li jkun irid jagħmel hoss u jattira udjenza numeruża.

Fil-letteratura wkoll insibu bosta xogħlijiet ispirati mill-Milied, forsi l-aktar popolari il-*Christmas Carol* ta' Charles Dickens. Imbagħad ta' min isemmi *The Gift of the Magi* ta' O. Henry, *The Little Match Girl*, ta' Hans Christian Anderson, *A letter from Santa Claus* ta' Mark Twain, u *The Selfish Giant* ta' Oscar Wilde.

Ma jistax jonqos l-għadd bla qies ta' poeziji li nkitbu u għadhom jinkitbu bit-tema tat-twelid ta' Kristu, u huma bosta dawk li jiddarrsu xi f'it meta jirċievu xi kartolina li tinjora għal kollox din il-ġrajja hekk kbira, biex turi daqsxejn ta' sigra mzejna jew xi gharix miksi bil-borra!. Insomma, kulhadd gostih! B'danakollu nemmen li dak li jkun xorta wahda jifrah bil-kliem ta' awguri tajba li f'dawn iż-żminijiet nixtiequ lil xulxin, u żgur li jidhol fl-atmosfera.

Għax ngħiduha, l-arti żżid tkattar fina aktar għarfien tal-Milied u tkompli tkebbes f'kull wiehed u kull wahda minna l-ferh misterjuż li dawn il-jiem ghezież għadhom (u nittama li jibqgħu) ikebbu f'qalb il-bniedem.





our financing packages are for real

Dreaming of purchasing a new car? Make your dreams a reality. We have the right financial package for you. Talk to us today.

Your success is our goal.

BOV PERSONAL LOANS

2131 2020 | bov.com

Personal Loans are subject to normal Bank lending criteria and final approval from your BOV branch. Terms and conditions apply.

Issued by Bank of Valletta p.l.c. 58, Zachary Street, Valletta VLT 1130 - Malta

BOV
Bank of Valletta